


# जीवनका

## गर्भीर

## प्रश्नांक



आई सी आई



# जीवनका गम्भीर प्रश्नहरू

Great Questions of Life

आई सी आई युनिभर्सिटी  
पोष्ट बक्स नं ४२४५  
काठमाण्डौ, नेपाल

प्रकाशक

आई सी आई युनिभर्सिटी  
पो. ब. नं. ४२४५  
काठमाण्डौ, नेपाल

© १९९५ सर्वाधिकार सुरक्षित  
आई सी आई युनिभर्सिटी  
काठमाण्डौ, नेपाल

प्रति: ५०,०००

Published by  
ICI University  
P. O. Box 4245  
Kathmandu, Nepal  
Great Questions of Life  
Revised Edition 1995  
Reprint 2003

## विषय सूची

पाठ	पृष्ठ
१. संसारलाई के हुँदैछ?	१
२. परमेश्वरको विषयको सत्यता के हो?	१ ३
३. जीवन के हो?	२ ६
४. तपाईं कसरी आफ्नो सबभन्दा ठूलो साँचो पूरा गर्न सक्नुहुन्छ?	३ ८
५. मृत्युपछि के हुन्छ?	५ १
६. साँचो एकलेसिया (मण्डली) के हो?	६ ३

प्रिय मित्र,

जीवन के हो भन्ने विषयमा के तपाईं कहिल्यै अचम्ममा पर्नुभएको छ? तपाईं किन जन्मनुभयो? आनन्द कसरी पाउन सकिन्छ? यदि यस्तो हो भने यी ६ पाठहरू त्यसका लागि ज्यादै उपयोगी हुन्छन्।

पहिलो पाठ यसैमा पूर्ण भए तापनि यस पाठले अरू पाठहरूको पनि परिचय गराउँछ। प्रत्येक व्यक्तिले जीवनमा सोध्ने गम्भीर प्रश्नहरूका उत्तर यी पाठहरूले बताउँदछन्।

जब तपाईंले यी पाठहरू सक्नुहुन्छ, आफ्नो नाम, ठेगाना र पाठसँगै पठाइएको “उत्तर पृष्ठ”-मा उत्तरहरू भरी आई सी आई-को ठेगानामा फिर्ता पठाउँदा खाम्मा ठीक पैसाको टिकट टाँस्न नभुल्नुहोला। फिर्ता पठाउँदा खाम्मा ठीक पैसाको टिकट टाँस्न नभुल्नुहोला। तपाईंले पठाइएको “उत्तर पृष्ठ” जाँचेपछि वा सफलतापूर्वक तपाईंले पाठहरू सक्नुभएपछि हामी एउटा सुन्दर प्रमाणपत्र पनि तपाईंलाई दिनेछौं।

जीवनका गम्भीर प्रश्नहरूको उत्तर प्राप्त गर्नलाई तपाईंले पनि अवश्य मेहनत गर्नुपर्छ। तरै पनि तपाईंले थाहा पाउनुहुन्छ कि यी पाठहरू चाखलाएदा र सरल छन्।

तपाईंले हामीलाई व्यक्तिगत पत्रहरू पनि लेख्न सक्नुहुन्छ। यी पाठहरू अध्ययन गर्दा तपाईंको मनमा आएका प्रश्नहरू सोधन सक्नुहुन्छ। तपाईंका कुराहरू सुन्न हामी सधैं तत्पर हुन्छौं।

हामी तपाईंलाई आई सी आई परिवारमा स्वागत गर्दछौं।

निर्देशक

## पाठ १

# संसारलाई के हुँदैछ?

यस पाठमा तपाईंले यी विषयहरूको अध्ययन गर्नुहुनेछ. . .

- ▲ तपाईं कसरी सत्यता चिन्न सक्नुहुन्छ?
- ▲ संसारको शुरू कसरी भयो?
- ▲ संसारमा के गल्ती भयो?
- ▲ के संसारको निम्नि केही आशा छ?

### भाग एक

---

#### तपाईंले कसरी सत्यता चिन्न सक्नुहुन्छ?

---

#### विज्ञान, इतिहास र निरीक्षण

विज्ञान, इतिहास र अवलोकनबाट तपाईंले मानिस लगायत संसारका अन्य आश्चर्य कुराहरूको विषयमा सिक्न सक्नुहुन्छ। तर यी स्रोतहरूबाट जीवनका धैरे गम्भीर प्रश्नहरूका उत्तर तपाईंले पाउन सक्नुहुन्न। किनकि जीवन कसरी शुरू भयो, यसको उद्देश्य के हो र भविष्य के-कस्तो हुन्छ भन्ने विषयमा उक्त पाठहरूले बताउन सक्दैनन्।

### बाइबल

संसारलाई बनाउनुहुनेले मात्र तपाईंलाई भन्न सक्नुहुन्छ कि उहाँले कसरी अनि किन बनाउनुभयो। यो सत्यतालाई उहाँले आफ्नो पुस्तक बाइबलमा बताउनु भएको छ। संसारमा जिउनको लागि धेरै उपदेशहरूले भरिएको यो एक पुस्तक हो।

### यी पाठ— जीवनका गम्भीर प्रश्नहरू



यी पाठहरू बाइबलमा आधारित छन्। तपाईंका प्रश्नहरूलाई उत्तर दिन बाइबलका धेरै पदहरूबाट केही पदहरू मात्र लिइएका छन्। यो बाइबलको कुन पुस्तक, कुन अध्याय र पदबाट लिएको हो सो पनि यस पाठमा उल्लेख गरिएको छ।

### भाग दुइ

#### संसारको शुरू कसरी भयो?

##### के यो अचानक बनेको हो?

संसार कहाँबाट आयो होला भनेर के तपाईंले कहिल्यै आफूलाई प्रश्न गर्नुभएको छ? के यो त्यसै भयो? अथवा एउटा महान् मगजले योजना गरेर महान् शक्तिले बनाएको हो कि?

जब तपाईंले एउटा साइकल, कार अथवा हवाइजहाज देख्नुहुन्छ, तपाईंलाई थाहा हुन्छ कि यो त्यसै भएन। कसैले यसको योजना गङ्यो र बनायो, यसैले यो निर्धारित नियमअनुसार चल्छ।

संसारलाई के हुँदैछ?

३

## योजनाअनुसार नै संसार बनाइएको थियो

संसार र यस भित्रका प्रत्येक वस्तुहरू निर्धारित नियमअनुसार चल्छन्, जसलाई हामी प्रकृतिको नियम भन्छौं। जब विज्ञानले बढी रूपमा यी नियमहरूको पता लगाउँछ, हामीहरू अभ बढी निश्चित हुन्छौं कि कसैले विश्वको प्रत्येक कुरामा योजना बनाएर यसलाई सृष्टि गर्यो। उसको योजनाअनुसार यसलाई लगातार रूपमा चलाइरहेको पनि छ। यस्तो गर्ने व्यक्तिचाहिँ सर्वशक्तिमान् र सर्वज्ञानी सृष्टिकर्ता परमेश्वर हुनुहुन्छ। उहाँ नै विश्वको प्रभु वा शासक हुनुहुन्छ।

### यो कण्ठ गर्नुहोस्

उत्पत्ति १:१ – आदिमा परमेश्वरले आकाश र पृथ्वी सृष्टि गर्नुभयो।



योआनेस १:३ – सबै थोक उहाँबाट हुन आए, हुन आएको कुनै एक थोक पनि उहाँविना हुन आएन।

### परमेश्वरले पूर्ण संसारको सृष्टि गर्नुभयो



परमेश्वरले सूर्य, चन्द्रमा, ताराहरू र पृथ्वी सृष्टि गर्नुभयो। तिनीहरू एक-अर्कामा नठोकिङून भनेर उहाँले तिनीहरूको कक्ष बनाउनुभयो। उहाँले सर्यबाट आवश्यक दूरीमा पृथ्वी सृष्टि गर्नुभयो। धेरै नजीक पनि होइन नत्र सबै कुरा जल्नेछ, धेरै टाढा पनि होइन, नत्र हामीहरू जम्नेछौं।

समुद्र र जमीन ठीक प्रकारमा सृष्टि गरियो, वातावरण पनि ठीक प्रकारले बनाइयो। त्यसपछि परमेश्वरले जीवित वस्तुहरूको सृष्टि

गर्नुभयो। सबैभन्दा पछि परमेश्वरले मानिसको सृष्टि गर्नुभयो र उसलाई अचम्मको संसारमा राख्नुभयो।

### यो कण्ठ गर्नुहोस्

**उत्पत्ति १:३१—** आफूले बनाउनुभएको हरेक कुरा परमेश्वरले हेर्नुभयो, अनि हेर त्यो साहै राम्रो थियो।

### परमेश्वरले संसारलाई किन बनाउनुभयो?

परमेश्वरले आफैने आनन्दको लागि संसारलाई बनाउनुभयो। परमेश्वरले मानव परिवारलाई उहाँका सन्तान हुन, उनीहरूलाई प्रेम गर्न र उनीहरूसँग खुशी मनाउनको निमित्त सृष्टि गर्नुभयो। परमेश्वरले उहाँले सृष्टि गर्नुभएको संसारको सुन्दरता, र सद्व्यवहारमा आनन्द मनाउन चाहनुहुन्छ, तर सबैभन्दा ठूलो आनन्द उहाँले आफ्ना सन्तानहरूबाट लिन चाहनुहुन्छ।



**प्रकाश ४:११—** सबै कुरा तपाईंले नै सृष्टि गर्नुभएको हो र तपाईंको इच्छाबमोजिम ती भए र सृजिए।

**भजन १४६:४—** परमप्रभु आफ्ना प्रजासँग खुशी हुनुहुन्छ।

परमेश्वरले उहाँका सन्तानहरू उहाँजस्तै भएर उहाँको काममा भाग लिउन भन्ने इच्छा प्रकट गर्नुभयो। यसरी परमेश्वरले सृष्टिका पहिलो मानिस आदम र स्वास्नीमानिस हब्बालाई धैरै कुरामा आफैन स्वभाव दिनुभयो र परमेश्वरले तिनीहरूलाई सिकाउनुभयो। त्यसैले उहाँको सहायताद्वारा मात्र मानिसले पृथ्वीमा अधिकार गर्न सक्दछ।



उत्पत्ति १:२६— अनि परमेश्वरले भन्नुभयो, “मानिसलाई आफ्नै स्वरूपमा, हाम्रै प्रतिरूपमा बनाओ। तिनीहरूले समुद्रका माछाहरू, आकाशका पक्षीहरू, पालतु पशुहरू र जमीनमा चलहल गर्ने सबै जन्तुहरूमधि अधिकार गरून्।”

### तपाईंको अभ्यासको निम्नि

- खाली ठाउँमा भर्नुहोस्।
- संसार कसरी र किन सृष्टि गरिएको थियो भन्ने कुरा कुन पुस्तकले बताउँछ? .....
- कसले जीवनको निम्नि नमूना बनायो, जसलाई हामीहरू प्रकृतिको नियम भन्दछौं? .....
- कसको आनन्दको लागि संसार सृष्टि भएको थियो? .....
- संसार असल थियो कि खराब थियो? .....
- पहिलो मानिस र स्वास्नीमानिसको नाम दिनुहोस्। .....
- मानव परिवारले उहाँको प्रेमको आनन्द पाएको र उहाँको भएको परमेश्वर चाहनुहुन्थ्यो। .....
- को सहायताद्वारा मानिसहरूले माथि शासन गर्नेछन्। .....

## भाग तीन

---

### संसारमा के गलती भयो?

---

#### केही कुरा गलती भयो?

यताउता हेर्नुहोस् तपाईंले कष्ट, दुःख, भगड़ा, हत्या, लड़ाइँ, भोकमारी र मृत्यु देरुनुहुनेछ। आज संसार पूर्ण छैन। के गलती भयो त? एक समयको पूर्ण संसारलाई परमेश्वरको शत्रु र मानिस आफैले बिगारेका थिए।

#### परमेश्वरको शत्रु

परमेश्वरको एउटा शक्तिशाली शत्रु छ जसलाई शैतान अथवा दुष्ट भनिन्छ। परमेश्वरले गर्नुहुने सबै कामको विरुद्धमा शैतान छ। परमेश्वर भला हुनुहुन्छ, शैतानले दुष्ट कुराहरू लिएर असल कुराहरूसँग युद्ध गर्छे। परमेश्वरले हामीलाई चाहना गर्ने चाहनुहुन्छ, शैतानले हामीहरूलाई नष्ट गर्ने कोशिश गर्छ। परमेश्वर मानिसको प्रेम र सङ्गतिमा आनन्द मनाउन चाहनुहुन्छ, शैतानले हामीहरूलाई परमेश्वरबाट अलग गर्ने कोशिश गर्छ। शैतानले हामीहरूलाई परमेश्वरको सद्वा त्यसैको पछि लगाउनलाई प्रयास गर्छ।

#### मानिसको पाप

शैतानले आदम र हब्बालाई परमेश्वरको विषयमा भूटो कुरा बतायो। त्यसले तिनीहरूलाई पाप गर्ने हौसला दियो, जुनचाहिँ परमेश्वरको आज्ञा भङ्ग गर्नुथियो। परमेश्वरले आदमलाई चेताउनी दिइसकनुभएको थियो कि पापले मृत्यु ल्याउँछ, किनभने पापले मानिसलाई परमेश्वरबाट अलग पार्छ। जीवन परमेश्वरबाट आउँछ,

यसरी उहाँबाट अलग हुनु मृत्युमा पुगेर नष्ट हुनु हो। आदम र हब्बाले परमेश्वरको सद्गुरुमा शैतानलाई विश्वास गरे। तिनीहरूले परमेश्वरको आज्ञालाई भङ्ग गरे र तिनीहरू आफ्नै बाटो जान तयार भए, जसले संसारलाई दुःखपूर्ण बनायो।

### पापको असर

पापले संसारमा रोग र मृत्यु ल्यायो।



**रोमी ५:१२—** “एउटा मानिसद्वारा संसारमा पाप आयो र पापबाट मृत्यु। यसरी सबै मानिसले पाप गरेका हुनाले सबै मानिसमा मृत्यु फैलियो।”


पापले परमेश्वर र मानिसको बीचको सङ्गति ढुटाएको छ। जबसम्म मानिस विद्रोही, अनाज्ञाकारी र पापी हुन्छ तबसम्म उसले परमेश्वरसँग सङ्गति गर्न सक्दैन। परमेश्वरको बालक हुनुको सद्गुरु त वापको कमारो बन्छ।



**रोमी ६:१६—** “के तिमीहरू जान्दैनौ, आज्ञाकारी कमाराको रूपमा आफैलाई जसकहाँ समर्पण गर्छौ, जसको आज्ञा तिमी पालन गर्छौ, त्यसको कमारा पनि हुन्छौ?— कि त मृत्युतिर लाने पापको कमारा अथवा धार्मिकतातिर लाने आज्ञाकारिताको?”

परमेश्वरको आज्ञा पालन नगर्नाले हामीहरू शैतानको विद्रोही कामसँग सहमति हुन्छौं र त्यसको शासनलाई ग्रहण गर्छौ। परमेश्वर र शैतान बीचको लडाइँक्षेत्र पृथ्वी बनेको छ। तपाईं कतापटि रहन चाहनुहुन्छ, सो तपाईंले अवश्य चुनैपर्छ।

तपाईंको चुनौती— परमेश्वरको बाटो वा शैतानको बाटो



यहोशु २४:१५— “तिमीहरूले कसको सेवा गर्ने हो, आजैको दिन चुन, तर म र मेरो घरानाले परमप्रभुकै सेवा गर्नेछौं।”

### परमेश्वरले हामीलाई दिनुहुने प्रकृतिमा

पूर्ण सृष्टि, व्यवस्था, सन्तुलन, सुन्दरता, प्रशस्त आशिष् र आनन्द जीवन

### शैतानले हामीलाई दिने

सबै प्रकृतिमा रोग, अव्यवस्था, गोलमाल, खराबी, गरिबी, भोक र सङ्कट

### हात्रो शरीरमा

स्वेच्छा, जीवन र शरीर

लोभ, अधर्म, शारीरिक अभिलाषा, रोग र मृत्यु

### हात्रा विचार, भावना र काममा

सत्यता, विश्वास, बुद्धि, असल विचारहरू, उद्देश्यहरू, स्वास्थ्य, प्रेम, निश्चयता, भरोसा, नम्रता, आज्ञाकारिता, छनोटको स्वतन्त्रता, शान्ति, आनन्द, खुशीयाली, सहयोगीपन, धार्मिकता र परमेश्वरसँगको सङ्गति। भूल, अविश्वास, मूर्खता, स्वराब विचारहरू, उद्देश्य-हीनता, शङ्का, नष्टता, स्वार्थपना, घृणा, डर, घमण्ड, विद्रोहीपना, पापको दास, भगडा, लडाइँ, दिक्कदारीपन, अपराध, अन्याय, परमेश्वरबाट अलग।

**तपाईंको अभ्यासको निम्नि**

- माथि दिइएको तालिकामा तपाईंले चाहनुहुने ठाउँमा (✓) चिन्ह लगाउनुहोस् र तपाईंले नचाहनुभएको ठाउँमा यो (✗) चिन्ह लगाउनुहोस्। तपाईंले चिन्ह लगाएअनुसार तपाईं कतातिर हुन चाहनुहुन्छ, परमेश्वरको पक्षमा वा शैतानको पक्षमा? .....

**भाग चार**

---

**के संसारको निम्नि केही आशा छ?**

---

परमेश्वरले अझै पनि संसारको वास्ता गर्नुहुन्छ।

हामीहरूमा पाप हुँदाहुँदै पनि अझसम्म परमेश्वरले हामीहरूलाई प्रेम गर्नुहुन्छ। हामीहरूलाई पाप, शैतान र मृत्युबाट बचाउनलाई परमेश्वरले एउटै बाटो बनाउनुभएको छ। परमेश्वरले संसारलाई अधीन गर्नुभएको छ र पृथ्वीलाई फेरि आज्ञाकारितामा फर्काउनुहुनेछ।

**परमेश्वरका पुत्रले हाप्रो दण्ड लिनुभयो**

पृथ्वीमा भएको प्रत्येक व्यक्तिले पाप गरेको छ र मृत्युदण्डको योग्य भएको छ। हामीहरू आफैले आफैलाई बचाउने बाटो छैन। परमेश्वरले हामीहरूलाई यस्तो प्रेम गर्नुभयो कि उहाँले आफ्ना पुत्र येशू ख्रीष्टलाई हामीहरूका पाप उठाउनलाई यस संसारमा पठाउनुभयो।

भण्डे २००० वर्ष पहिले प्रभु येशू ख्रीष्ट अलौकिक रूपमा प्यालेस्टाइन भन्ने ठाउँमा कन्याको गर्भदेखि जन्मनुभयो। उहाँले

मानिसहरूलाई परमेश्वर र उहाँको प्रेमको विषयमा सिकाउनुभयो। उहाँले आफ्नो सारा जीवनभर केही खराबी गर्नुभएन तर उहाँलाई अपराधी जस्तै गरी कूसमा कीला ठोकेर मारियो उहाँ हाम्रो पापको निम्नि हाम्रो सद्वामा मर्नुभयो।

परमेश्वरले येशू ख्रीष्टलाई मरेको तीन दिनपछि बिडँताएर येशू उहाँके पुत्र हुनुहुन्छ भनी संसारलाई देखाउनुभयो। बिडँतेको चालीस दिनपछि येशू ख्रीष्ट शरीरमा स्वर्गतिर उचालिनुभयो।

येशू ख्रीष्टका मित्रहरू जसले उहाँ बौरिउठनुभएपछि उहाँलाई देखे र उहाँ स्वर्गतिर उचालिनुभएको दृश्यलाई हेरेका थिए, उनीहरूले नै यस विषयमा हामीहरूलाई सुसमाचारहरूमा बताएका छन्।

**येशू ख्रीष्टलाई ग्रहण गर्नाले हामीहरू परमेश्वरका सन्तान बन्छौं**



येशू ख्रीष्टले हाम्रो दण्ड लिइसक्नुभएको हुनाले, जस-जसले उहाँलाई आफ्ना मुक्तिदाता भनेर ग्रहण गर्छन्, तिनीहरू शैतानको बन्धनबाट स्वतन्त्र पारिएका हुन्छन्। जब हामीहरू हाम्रा पापबाट फर्कन्छौं, परमेश्वरले हामीहरूलाई उहाँको सन्तान बनाउनुहुन्छ। परमेश्वरले हामीहरूलाई उहाँका पुत्र येशू ख्रीष्टमा विश्वास गरेर पापबाट छुटकारा पाएको चाहनुहुन्छ। तर उहाँले हामीहरूलाई यो गर्नेमा कर लगाउनुहुन्न।

**रोमी ५:१७—** “यदि एउटै मानिसको अपराधले गर्दा त्यस मानिसद्वारा मृत्युले राज्य गज्यो भनेता भन् बढी प्रशस्त अनुग्रह र धार्मिकताका सित्तैको वरदान पाउनेहरूले एउटै मानिस येशू ख्रीष्टद्वारा जीवनमा राज्य गर्नेछन्।”

**तपाईं एउटा पूर्ण संसारमा जिउन सक्नुहुन्छ**

कुनै दिन प्रभु येशू ख्रीष्ट संसारलाई पापबाट स्वतन्त्र पार्न र

यसलाई फेरि पूर्ण गर्न संसारमा आउनुहुनेछ। यदि तपाईंले अहिले नै उहाँलाई मुक्तिदाता भनी ग्रहण गर्नुभयो भने, त्यसपछि उहाँसँगै पूर्ण आनन्दमा तपाईं रहन सक्नुहुनेछ। अहिले पनि जब तपाईंले येशू ख्रीष्टलाई आफ्ना मुक्तिदाता भनी ग्रहण गर्नुहुन्छ, तपाईंको संसार नै उत्तम हुनेछ, किनभने तपाईं उत्तम व्यक्ति बन्नुहुन्छ। तपाईं आज नै परमेश्वरका सन्तानले उपभोग गर्न पाउने आशिष्हरूको आनन्द लिन सक्नुहुनेछ।

### यो कण्ठ गर्नुहोस्

**योआनेस ३:१६** – “किनभने परमेश्वरले संसारलाई यस्तो प्रेम गर्नुभयो, कि उहाँले आफ्ना एक मात्र पुत्र दिनुभयो, ताकि उहाँमाथि विश्वास गर्ने कोही पनि नाश नहोस्, तर त्यसले अनन्त जीवन पाओस्।”

**रोमी ६:२३** – “किनकि पापको ज्याला मृत्यु हो, तर परमेश्वरको सित्तैंको वरदान ख्रीष्ट येशू हाम्रा प्रभुमा अनन्त जीवन हो।”

### तपाईंको अभ्यासको निम्नि

- तल दिइएको खाली ठाउँमा आफ्नो नाम लेख्नुहोस्
- किनकि परमेश्वरले ..... लाई यस्तो प्रेम गर्नुभयो कि उहाँले आफ्नो एकलौटे पुत्रलाई दिनुभयो, यसैले ..... जसले उहाँमाथि विश्वास गर्छ, नष्ट नहोस् तर अनन्त जीवन पाओस्।
- यदि तपाईंले प्रभु येशू ख्रीष्टलाई अहिल्यै तपाईंका मुक्तिदाता भनी ग्रहण गर्न चाहनुहुन्छ भने यो प्रार्थना गर्नुहोस्।

### प्रार्थना

धन्यवाद परमेश्वर तपाईंले आफ्ना पुत्र मेरा पापको निम्नि  
पठाउनुभयो र मलाई प्रेम गर्नुभयो। अहिले नै म प्रभु येशू  
ख्रीष्टलाई मेरा मुक्तिदाता भनी ग्रहण गर्छु। बाँकी रहेको मेरो  
जीवन म तपाईंको पक्षमा बिताउन चाहन्छु, शैतानको पक्षमा  
होइन। हे प्रभु, तपाईंले इच्छा गर्नुभएजस्तो व्यक्ति मलाई  
बनाउनुहोस्। आमिन।

---

## पाठ २

# परमेश्वरको विषयको सत्यता के हो?

यस पाठमा तपाईंले यी विषयहरूको अध्ययन गर्नुहोनेछ. . .

- ▲ परमेश्वरको विषयको सत्यतालाई तपाईंले किन जान्नुपर्छ?
- ▲ परमेश्वरको विषयको सत्यतालाई तपाईंले कसरी जान्न सक्नुहुन्छ?
- ▲ परमेश्वर केजस्तो हुनुहुन्छ?
- ▲ परमेश्वरलाई तपाईंले कसरी आराधना गर्नुपर्छ भनी उहाँ चाहनुहुन्छ?

### भाग एक

#### परमेश्वरको विषयको सत्यतालाई तपाईंले किन जान्नुपर्छ?

परमेश्वरको विषयको सत्यतालाई तपाईंले जान्नु आवश्यक छ



परमेश्वर संसारका सृष्टिकर्ता, शासनकर्ता र न्यायकर्ता हुनुहुन्छ। सृष्टिकर्ताको हैसियतले उहाँले बनाउनुभएका सबै कुरा उहाँकै हुन्। शासनकर्ताको हैसियतले आफ्नो सबै सृष्टि र आफ्नो संसारको भलाइको लागि उहाँले नियमहरू पनि बनाउनुभएको छ। न्यायकर्ताको हैसियतले उहाँले प्रत्येक व्यक्तिको

आज्ञाकारिताअनुसार त्यसलाई इनाम र अनाज्ञाकारिताअनुसार त्यसलाई दण्ड पनि दिनुहुनेछ। यसैले परमेश्वर तपाईंका सृष्टिकर्ता, शासनकर्ता र न्यायकर्ता हुनुहुन्छ भने, तपाईंले उहाँको विषयको सत्यता जान्नु र उहाँले तपाईंबाट के चाहनुहुन्छ, सो बुझ्नु आवश्यक छ।

परमेश्वर प्रेमिलो पिता हुनुहुन्छ, उहाँले तपाईंलाई साँचो आनन्द दिनुहुन्छ। उहाँको प्रेम र आशिष्को उपयोग गर्नलाई तपाईंले उहाँलाई चिन्नुपर्छ।

**किनभने तपाईंको निम्नि यो मृत्यु र जीवनको विषय हो**

परमेश्वर जीवन दिने हुनुहुन्छ। अहिले उहाँले तपाईंलाई उत्तम र पूर्ण जीवन दिनुहुन्छ र शारीरिक मृत्युपछि कहिल्यै पनि अन्त नहुने जीवन दिनुहुन्छ।

### यो कण्ठ गर्नुहोस्



योआनेस १७:३ – “अब अनन्त जीवन यही हो, कि तिनीहरूले तपाईं एकमात्र सत्य परमेश्वरलाई चिनून्, र तपाईंले पठाउनुभएको येशू स्त्रीष्टलाई चिनून्।”

**परमेश्वरलाई रिखाउनको निम्नि तपाईंले उहाँलाई चिन्नुपर्छ**

परमेश्वरका सन्तानले उहाँलाई प्रेम गर्छन्, र उहाँलाई खुशी पार्छन्। यदि तपाईंले येशू स्त्रीष्टलाई मुक्तिदाता भनी ग्रहण गर्नुभएको भए अहिले तपाईं उहाँको सन्तान हुनुभएको छ। तपाईंले आफ्नो स्वर्गीय पितालाई अफ उत्तम तरीकाले चिन्न सक्नुहुनेछ र उहाँ कस्तो कुरा मन पराउनुहुन्छ सो पत्ता लगाई त्यसैअनुसार

परमेश्वरको विषयको सत्यता के हो?

१५

तपाईंले गर्ने सबै कामहरूबाट तपाईं उहाँलाई रिभाउन सक्नुहुनेछ। जीवनमा सन्तुष्टि प्राप्त गर्ने बाटो यही मात्र छ, किनभने परमेश्वरलाई रिभाउने कामहरू गर्नलाई नै तपाईं सृष्टि हुनुभएको हो।

### तपाईंको अभ्यासको निम्नि

- खाली ठाउँमा भर्नुहोस। परमेश्वरको विषयको सत्यता थाहा पाउनु मेरो निम्नि महत्त्वपूर्ण कुरा हो:
- त्यसो भए परमेश्वर ..... हुनुहुन्छ।
- किनभने यो ..... र ..... को विषय हो।
- किनभने परमेश्वरलाई ..... पार्न भैले उहाँलाई (परमेश्वरलाई) ..... पर्छ।
- योआनेस १७:३ अनि ..... यही हो कि तिनीहरूले तपाईंलाई ..... र जसलाई तपाईंले पठाउनुभयो अर्थात् ..... लाई चिनून।

### भाइ दुइ

---

परमेश्वरको विषयको सत्यतालाई तपाईंले कसरी जान्न स्वनुहुन्छ?

---

उहाँको कामलाई हेरेर

कुनै व्यक्तिको काम हेरेर उसको विषयमा केही कुरा सिक्न सकिन्छ। जब परमेश्वरले बनाउनुभएको संसारलाई तपाईं हेर्नुहुन्छ, त्यसपछि तपाईंले थाहा पाउनुहुन्छ कि परमेश्वर अति बुद्धिमान् र शक्तिशाली हुनुहुन्छ।



रोमी १:२०— “उहाँको अदृश्य गुण, अर्थात् उहाँको अनन्त शक्ति र ईश्वरीय स्वभाव संसारको सृष्टिदेखि नै बनाइएका थोकहरूमा छर्लङ्गै देखिएको छ। यसैले यिनीहरूलाई कुनै किसिमको बहाना छैन।”

### असु व्यक्तिहरूबाट

तपाईंले एउटा व्यक्तिको सत्यताको बारेमा उसलाई व्यक्तिगत रूपमा चिन्ने मानिसहरूबाट थाहा पाउन सक्नुहुनेछ। बाइबलमा व्यक्तिगत रूपमा परमेश्वरलाई चिन्ने धेरै व्यक्तिहरूको विषयमा

उत्तेजित घटनाहरू पढ्न सकिन्छ। उहाँ तिनीहरूसँग बोल्नुभयो, तिनीहरूका समस्याहरू सुलभाउनुभयो र उहाँले तिनीहरूका सबै खाँचोहरू पनि पूरा गरिदिनुभयो। उहाँले तिनीहरूको शरीरलाई निको पार्नुभयो र तिनीहरूलाई बल, आनन्द दिनुभयो। परमेश्वर बद्लिनु भएको छैन। आज संसारका प्रत्येक महादेशहरूमा तपाईंले हजारौं व्यक्तिहरू भेटाउन सक्नुहुन्छ, जसले परमेश्वरलाई चिन्छन् र उहाँलाई प्रेम गर्छन्। उहाँ कति अचम्मको हुनुहुन्छ भन्ने कुरा तिनीहरूले तपाईंलाई बताउँछन्।

१ योआनेस १:३ — “हामीले जे देखेका र सुनेका छौं, सो हामी तिमीहरूलाई सुनाउँछौं, ताकि हामीहरूसँग तिमीहरूको सङ्गति होस्। हाम्रो सङ्गति पिता र उहाँका पुत्र येशू ख्रीष्णसँग छ।”

### उहाँले भन्नुभएका कुराहरूबाट

कुनै पनि व्यक्तिले लेखेका कुरा पढेर र उसको कुरा सुनेर ऊ कस्तो प्रकारको व्यक्ति हो भन्ने कुरा तपाईंले थाहा पाउन सक्नुहुन्छ। बाइबलमा परमेश्वर तपाईंसँग बोल्नुहुन्छ। यस पुस्तकमा तपाईं

उहाँको स्वभाव, उहाँका योजनाहरू, उहाँका भावनाहरू र तपाईंप्रति उहाँको प्रेमको विषयमा थाहा पाउन सक्नुहुन्छ।



**योआनेस ५:३६ –** “तिमीहरू धर्मशास्त्रमा खोजी गर्दछौ, किनभने त्यहाँ अनन्त जीवन पाइन्छ भनी तिमीहरू ठान्छौ। मेरो विषयमा गवाही दिने ती नै धर्मशास्त्र हुन्।”

### व्यक्तिगत अनुभवद्वारा

कुनै व्यक्ति सँगसँगै बस्नाले, बोल्नाले र उस सँगसँगै काम गर्नाले, तपाईंले उसलाई राप्रोसँग चिन्न सक्नुहुन्छ। यसरी नै हामीहरूले पनि उहाँलाई चिनेको परमेश्वर चाहनुहुन्छ, यसैले उहाँले आफ्ना पुत्र येशू ख्रीष्टलाई हामीहरूसँगै रहनको निम्ति पठाउनुभयो। येशू ख्रीष्ट परमेश्वर पिताजस्तै हुनुहुन्छ, यसैले तपाईं उहाँमा परमेश्वरको स्वभाव देख्न सक्नुहुन्छ। येशू ख्रीष्टद्वारा तपाईंले परमेश्वरलाई चिन्न सक्नुहुन्छ।

**हिन्दू १:१-३ –** “प्राचीन कालमा हाम्रा पिता-पुर्खाहरूसँग अगमवक्ताद्वारा धेरै र विभिन्न किसिमले परमेश्वर बोल्नुभयो। तर यी आखिरी दिनहरूमा उहाँ आफ्ना पुत्रद्वारा हामीसँग बोल्नुभएको छ। पुत्रलाई नै उहाँले सबै कुराका उत्तराधिकारी नियुक्त गर्नुभयो, उहाँद्वारा नै समस्त सृष्टि रचनु पनि भयो। उहाँ नै परमेश्वरका महिमाको प्रतिक्रिया र परमेश्वरकै स्वभावको वास्तविक प्रतिरूप हुनुहुन्छ, र सम्पूर्ण विश्वलाई आफ्नो शक्तिको वचनले सम्भाल्नुहुन्छ। पापको शुद्धि गर्नुभएपछि महिमित परमेश्वरको दाहिने बाहुलीपटि उच्च स्थानमा उहाँ विराजमान हुनुभयो।”

जब तपाईंले येशू ख्रीष्टलाई आफ्ना मुक्तिदाताका रूपमा ग्रहण

गर्नुहुन्छ, उहाँले तपाईंलाई परमेश्वर प्रकट गराउनुहुन्छ। जसरी तपाईं प्रार्थनामा उहाँसँगे बोल्नुहुन्छ र उहाँको वचन पढ्नुहुन्छ, तपाईंले उहाँको उपस्थितिको अनुभव गर्नुहुन्छ र यस्तो अनुभव सम्भव होला भनी कहिल्यै नचिताएको कुरालाई तपाईंले जीवनमा थाहा गर्नुहुनेछ।



योआनेस १४:२१,२३ – “मलाई प्रेम गर्ने त्यही हो, जससँग मेरा आज्ञा छन्, र ती पालन गर्दछ। अनि मलाई प्रेम गर्नेलाई मेरा पिताले प्रेम गर्नुहुन्छ। म त्यसलाई प्रेम गर्नेछु, र म आफेलाई त्यहाँबाट प्रकट गर्नेछु।” येशूले तिनलाई जवाफ दिई भन्नुभयो, “जसले मलाई प्रेम गर्छ, त्यसले मेरो वचन पालन गर्नेछ, र मेरा पिताले त्यसलाई प्रेम गर्नुहुनेछ, र हामी त्यसकहाँ आउनेछौं र त्यससँग वास गर्नेछौं।”

### तपाईंको अभ्यासको निम्नि

- तल उल्लेख गरिएका पाँच असल बाटोहरूले परमेश्वरको जानकारी गराउँछन् र एउटा बाटोले मात्र उहाँको विषयमा जान्न तपाईंलाई सहायता पुऱ्याउँदैन। तपाईंलाई सहायता नपुऱ्याउने बाटोको मुनिपट्टि एउटा धर्को तानुहोसः
- प्रकृतिमा उहाँका कामहरू हेरेर
- परमेश्वरको विषयमा थाहा पाएका मानिसहरूबाट उहाँको विषयमा सुनेर
- परमेश्वरको पुस्तक बाइबल पढेर
- परमेश्वरको विषयमा थाहा नपाएका मानिसहरूबाट उहाँको विषयमा सुनेर
- परमेश्वरका पुत्र येशू ख्रीष्णद्वारा
- परमेश्वरसँग व्यक्तिगत रूपमा प्रार्थनामा बोलेर

## भाग तीन

---

### परमेश्वर केजस्तो हुनुहुन्छ?

---

**परमेश्वर असीमित, अनन्त आत्मा हुनुहुन्छ**

हामीहरूजस्तै परमेश्वर समय, ठाउँ र प्राकृतिक नियमहरूबाट सीमित हुनुहुन्न। उहाँ सधैंभरि हुनुहुन्छ र हुनुहुनेछ। उहाँ सबै कुरा जानुहुन्छ र जै कुरा पनि गर्न सक्नुहुन्छ।

**परमेश्वर एकमा तीन व्यक्ति हुनुहुन्छ**

कोही-कोहीले विश्वास गर्छन्, कि परमेश्वर नै संसारलाई अधीन गर्ने अव्यक्तिगत दबाउ अथवा असलको निम्ति प्रभाव पार्ने शक्ति हुनुहुन्छ। हामीहरूलाई थाहा छ कि परमेश्वर व्यक्ति हुनुहुन्छ, किनभने उहाँ विचार गर्नुहुन्छ, अनुभव गर्नुहुन्छ र काम गर्नुहुन्छ।

वास्तवमा बाइबलले सिकाउँछ कि परमेश्वर एकमात्र हुनुहुन्छ, जो तीन व्यक्तिमा प्रकट हुनुभएको छ, अथवा त्रिएक परमेश्वर। परमेश्वर पिता, परमेश्वर पुत्र र परमेश्वर पवित्र आत्मा, स्वभावमा, शक्तिमा र उद्देश्यमा एकै हुनुहुन्छ। उहाँहरू एकै व्यक्ति एकै परमेश्वरजस्तै पूर्ण मिलापमा काम गर्नुहुन्छ।



**मतियोस २८:१६—** “यसकारण जाओ, र सबै देशका जातिहरूलाई चेला बनाओ, पिता, पुत्र र पवित्र आत्माको नाउँमा तिनीहरूलाई बप्तिस्मा देओ।”

---

## परमेश्वर प्रेम हुनुहुन्छ



परमेश्वर प्रेम हुनुहुन्छ र प्रेम उहाँको स्वभाव हो। उहाँले प्रत्येकलाई प्रेम गर्नुहुन्छ। उहाँ तपाईंलाई प्रेम गर्नुहुन्छ र तपाईंको जीवनको निम्नि जे कुरा उत्तम छ, त्यही दिन चाहनुहुन्छ। त्यसपछि उहाँ तपाईंलाई उहाँको अचम्मको घर स्वर्गमा उहाँसँगै रहेको चाहनुहुन्छ।

**१ योआनेस ४:८-** “प्रेम नगर्नेले परमेश्वरलाई चिन्दैन, किनभने परमेश्वर प्रेम हुनुहुन्छ।”

## परमेश्वर सिद्ध हुनुहुन्छ

परमेश्वर आफूले गर्ने सबै काममा पूरा रूपमा असल, सत्यवादी र ठीक हुनुहुन्छ। उहाँ दानी र दयालु हुनुहुन्छ।

**मतियोस ५:४८-** “यसकारण जस्तो स्वर्गमा हुनुहुने तिमीहरूका पिता सिद्ध हुनुहुन्छ, तिमीहरू पनि त्यस्तै सिद्ध हुनुपर्दछ।”

## परमेश्वर न्यायी हुनुहुन्छ

सबै मानिसका भलाइका निम्नि परमेश्वरले केही नियमहरू बनाउनुभएको छ। उहाँ न्यायी न्यायाधीश हुनुहुन्छ। यसको अर्थ यो हो कि जुन कुरा ठीक छ त्यही कुरा मात्र उहाँले सधैँ गर्नुहुन्छ। उहाँका नियमहरू पालन गर्नेहरूलाई उहाँले इनाम दिनुहुन्छ र ती नियमहरू उल्लङ्घन गर्नेहरूलाई दण्ड दिनुहुन्छ। उहाँले हामीहरूलाई पापबाट बचाउन चाहनुहुन्छ, तर यदि हामीहरू उहाँलाई चाँहदैनौं भने खालि पाउनुपर्ने दण्ड मात्र हामीहरूले उहाँबाट पाउँछौं।

परमेश्वरको विषयको सत्यता के हो?

२१

**उपदेशक १२:१४—** “किनभने हामीले गरेको हरेक काम, असल होस् वा खगाब होस् हरेक गुप्त कुराको न्याय परमेश्वरले गर्नुहुनेछ।”

**उत्पत्ति १८:२५—** “सारा पृथ्वीका न्यायकर्ताले उचित न्याय गर्नुहुन्न र?”

### परमेश्वरलाई सबै कुरा थाहा छ



हाम्रो वितेको समय, वर्तमान समय र भविष्यको विषयमा सबै कुरा परमेश्वरलाई थाहा छ। घटना हुने सबै कुरालाई उहाँले देख्नुहुन्छ, सुन्नुहुन्छ र बुझ्नुहुन्छ। तपाईंका विचारहरू उहाँलाई थाहा छ र तपाईं किन गर्नुहुन्छ र के गर्नुहुन्छ सो पनि उहाँलाई थाहा छ। तपाईंको लागि के उत्तम हुन्छ, त्यो पनि उहाँलाई थाहा छ र ठीक कुराहरू चुन्नलाई उहाँले तपाईंलाई सहायता गर्न चाहनुहुन्छ।

**उत्पत्ति १६:१३—** “परमेश्वर तपाईंले मलाई हेर्नुहुन्छ।”

**१ योआनेस ३:२०—** “उहाँले सब थोक जान्नुहुन्छ।”

### परमेश्वरले जे कुरा पनि गर्न सक्नुहुन्छ



सृष्टिकर्ताले उहाँको संसारमा केही कुराहरू निर्धारित गर्नुभएको छ, जसलाई हामीहरू प्रकृतिको नियम भन्दछौं। यी निर्धारित गरिएका कुराहरूबाट नै सबै कुरा सञ्चालित हुन्छन्। परमेश्वर यी प्राकृतिक नियमहरूभन्दा माथि हुनुहुन्छ र यिनीहरूले उहाँलाई बाँधन सक्दैनन्। उहाँले अलौकिक कामहरू

गर्नुहुन्छ, जसलाई आश्चर्यकर्म भनिन्छ। यी कुराहरू मानिसको शक्ति र स्वभावले गर्न सक्दैन।

प्रभु येशू खोष यस पृथ्वीमा हुँदा उहाँले धेरै आश्चर्यपूर्ण कामहरू गर्नुभयो। उहाँले रोगीहरूलाई निको पार्नुभयो, मुर्दाहरूलाई बिउताउनुभयो र मानिसहरूको जीवनलाई परिवर्तन गरिदिनुभयो। अफसम्प उहाँ महान् डाक्टर हुनुहुन्छ र हाम्रो शरीर र आत्मा दुवैलाई स्वास्थ्य बनाउनमा उहाँ आनन्द मान्नुहुन्छ।

**मतियोस १६:२६— “परमेश्वरबाट सबै कुरा सम्भव छ।”**

**प्रस्थान १५:२६— “तिमीहरूलाई निको पार्ने म परमप्रभु हुँ।”**

### तपाईंको अभ्यासको निम्नि

- तल दिइएका वाक्यहरूमध्ये एउटा बेठीक छ, त्यो बेठीक वाक्यको मुनि एउटा धर्को तानुहोस्।
- परमेश्वर तपाईंलाई प्रेम गर्नुहुन्छ र सहायता गर्न चाहनुहुन्छ।
- परमेश्वर न्यायी न्यायाधीश हुनुहुन्छ, जसले पापलाई दण्ड दिनुहुन्छ।
- परमेश्वर एउटा अव्यक्तिगत दबाउ हो।
- परमेश्वरले सबै ठाउँका सबै कुरा देख्नुहुन्छ र जानुहुन्छ।
- विचार गर्नुहोस्— परमेश्वरले तपाईंलाई हेरिरहनुभएको छ भनी थाहा पाउँदा तपाईंलाई असल अनुभव हुन्छ वा अप्लाई लाग्छ? ..... किन .....

## भाग चार

### परमेश्वरलाई तपाईंले कसरी आराधना गर्नुपर्छ भनी उहाँ चाहनुहुन्छ?

आराधनामा हामी परमेश्वरलाई देखाउँछौं कि हामी उहाँलाई प्रेम, सम्मान र आदर गर्छौं। उहाँले हामीलाई के गर्नुभएको छ र हामीसँग के बोल्नुभएको छ त्यसको लागि हामी उहाँलाई धन्यवाद दिन्छौं। विभिन्न एकलेसियाहरूमा मानिसहरूले विभिन्न तरीकाले परमेश्वरलाई आराधना गरेको तपाईंले देखनुहुन्छ। तपाईंले कसरी आराधना गरेको उहाँ चाहनुहुन्छ? केले उहाँलाई खुशी तुल्याउँछ।

#### ईमानदार र सच्चा हुनुहोस्

तपाईंले भनेको कुराअनुसार उहाँमा भरोसा पनि गर्नुहोस्। तपाईं परमेश्वरमा विश्वास गर्नुहोस् र उहाँको आज्ञा पालन गर्न तयार हुनुहोस्।

योआनेस ४:२४— “परमेश्वर आत्मा हुनुहुन्छ, र उहाँका आराधकहरूले आत्मा र सत्यतामा आराधना गर्नुपर्छ।”

हिब्रू ११:६— “विश्वासविना परमेश्वरलाई प्रसन्न पार्नु असम्भव छ। किनकि जो परमेश्वरको नजीक आउँछ, त्यसले परमेश्वर हुनुहुन्छ र उहाँलाई खोज्नेहरूलाई उहाँले प्रतिफल दिनुहुन्छ भन्ने एकका विश्वास गर्नुपर्छ।”

#### परमेश्वरलाई मात्र आराधना गर्नुहोस्

साँचो परमेश्वर मात्र तपाईंका सृष्टिकर्ता हुनुहुन्छ। तपाईंले कुनै पनि अरू देवहरू, व्यक्तिहरू, आत्माहरू, मूर्तिहरू अथवा

अरू वस्तुहरूलाई पूजा गरेको र प्रार्थना गरेको उहाँ चाहनुहुन्न।

तपाईंले उहाँलाई आराधना गर्दा तपाईंले कुनै पनि मूर्ति प्रयोग गरेको उहाँ चाहनुहुन्न।

**प्रस्थान २०:३-** “मेरो सामुन्ने तैले अरू कुनै देवता-देवीहरू नमान्नु।



प्रेरित १४:१५; १७:२६— “तपाईंहरूलाई ती व्यर्थका कुराहरूबाट जीवित परमेश्वरतर्फ फिराउनलाई सुसमाचार सुनाउँछौं।”  
“तब हामी. . . परमेश्वर सुन, चाँदी वा पत्थरजस्तै हो भनी हामीले ठान्नुहुँदैन— यिनीहरूचाहि मान्छेको कला र कल्पनाका प्रतिरूप मात्र हुन्।”

प्रभुको आशिष्को निम्नि उहाँलाई धन्यवाद दिनुहोस्



भजन, प्रार्थना र तपाईंको आफ्नो हृदयको मौनतामा पनि परमेश्वरले तपाईंको निम्नि गर्नुभएको प्रेम, उहाँको भलाइ र उहाँले तपाईंलाई दिनुभएका आशिष्हरूको निम्नि उहाँलाई धन्यवाद चढाउनुहोस्।

**भजनसंग्रह ८१:१-** “परमेश्वरको निम्नि आनन्दले गाओ, उहाँ हाम्रो शक्ति हुनुहुन्छ, उच्च सोरले याकूबका परमेश्वरको जयजयकार गर।”

**भजनसंग्रह १५०:६-** सास हुने जति सबैले परमप्रभुको प्रशंसा गर।”

### **विश्वाससँग नप्रताले आराधना गर्नुहोस्**

यी कुराको महसूस गर्नुहोस् कि पवित्र परमेश्वरको अगाडि आउने योग्यको तपाईं हुनुहुन्न। तर जब येशू ख्रीष्टले तपाईंका पापहरू क्षमा गर्नुभयो तब उहाँले तपाईंलाई आफ्ना सन्तानका रूपमा ग्रहण गर्नुभयो।

यसैले तपाईंको हृदयमा भएका सबै कुराहरू लिएर तपाईं आफ्ना पितासँग बोलेभै उहाँसँग पनि बोल्नुहोस्।

#### **तपाईंको अभ्यासको निम्नि**

- विचार गर्नुहोसः चार प्रकारले परमेश्वरलाई आराधना गर्नुपर्छ भनी यस पाठमा सुझाव दिइएअनुसार, के मैले आराधना गरेको छु? के यसरी आराधना गर्नेलाई मैले योजना बनाएको छु?
- परमेश्वर तपाईं आफै मकहाँ प्रकट हुनुहोस् भनी आफ्नै शब्दहरूमा उहाँसँग प्रार्थना गर्नुहोस् र उहाँलाई पुज्नुहोस्।

पाठ  
३

## जीवन के हो?

यस पाठमा तपाईंले यी विषयहरूको अध्ययन गर्नुहुनेछ. . .

- ▲ तपाईं किन जन्मिनुभयो?
- ▲ तपाईं कसरी परमेश्वरजस्तो हुनुहुन्छ?
- ▲ तपाईं कसरी परमेश्वरजस्तो हुनुहुन्न?
- ▲ तपाईं कस्तो प्रकारको व्यक्ति हुन चाहनुहुन्छ?
- ▲ तपाईं परमेश्वरको बालक हुनुहुन्छ भनी कसरी तपाईं थाहा पाउन सक्नुहुन्छ?

### भाग एक

---

#### तपाईं किन जन्मिनुभयो?

---

तपाईंले थाहा पाउनु आवश्यक छ



परालको टोपलाई खाना पकाउने भाँडो बनाउन खोज्ने अथवा शीशाको बोतललाई घन बनाउन खोज्ने अथवा आफ्नो जीवन केको निमित्त हो सो पत्ता नलगाइकन पूरै प्रयोग गर्ने व्यक्तिको विषयमा तपाईं के विचार गर्नुहुन्छ?

जबसम्म हामीहरू हाम्रो जीवनलाई के उद्देश्यले बनाइएको छ

त्यसको निम्नि प्रयोग गर्दैनौं भने, हामीहरू आगोमा राखिएका परालका टोप अथवा घनको लागि प्रयोग गरिएका बोतलजस्ता हैं। पूर्णताको तृप्ति नपाउँदै हामीहरू आफैले आफैलाई नष्ट पाछौं।

परमेश्वरसँग तपाईंको जीवनको निम्नि उद्देश्य र योजना छ। तपाईंले संसारमा छँदाखेरि गर्नुपर्ने काम उहाँसँग छ र स्वर्गमा तपाईंको निम्नि एउटा अचम्मको घर उहाँले तयार गर्नुभएको छ। परमेश्वरको योजना तपाईंको जीवनमा पूर्ण होस् भनेर तपाईं जन्मिनुभएको थियो।

### परमेश्वरको बालक हुनलाई तपाईं जन्मिनुभएको थियो

तपाईंले सिक्नुभएको छ कि परमेश्वरको आनन्दको लागि उहाँको बालक हुनलाई, उहाँको प्रेम उपभोग गर्नलाई र उहाँलाई प्रेम गर्नलाई तपाईं सुष्ठि हुनुभएको हो। तपाईंले अरू जेसुकै गरे तापनि, यदि परमेश्वरसँग तपाईंको यो सङ्गति छैन भने तपाईंले आफ्नो जीवनको मुख्य उद्देश्य नै गुमाउनुभएको छ।

**भजनसंग्रह १६:११ – “तपाईंले मलाई जीवनको मार्ग बताउनु-भएको छ। तपाईंको उपस्थितिद्वारा तपाईंले आनन्दले मलाई गद्गद पार्नुहुनेछ। तपाईंको दाहिने बाहुलीमा अनन्त आनन्द छ।”**

### परमेश्वरको स्वरूपमा बढ्नलाई तपाईं जन्मिनुभएको थियो

तपाईंजस्ता परमेश्वरका बालकका निम्नि संसारको जीवन एउटा विद्यालयजस्तो हो, जसले अनन्तको निम्नि तपाईंलाई तयारी पार्छ। तपाईंका अनुभवहरू परमेश्वरको राज्यमा तपाईंले पाउने भागको निम्नि तयारीका पाठहरू हुन। समस्याहरू र अरू कुराहरू जहाँबाट अहिले तपाईंले दुःख भोगिरहनुभएको छ तिनीहरूले नै तपाईंलाई धीरज, विश्वास र आज्ञाकारिताको बारेमा सिकाउँछन्।



यी कुराहरूले तपाईंलाई आत्मिकतामा बढ़नको निम्नि सहायता गर्छन्, यसरी तपाईं आफ्ना स्वर्गीय पिता परमेश्वरजस्तै हुन सक्नुहुन्छ। परमेश्वरले तपाईंलाई अहिले र भविष्यको संसारमा प्रयोग गर्न सकिने भरपर्दै किसिमको व्यक्ति बनाउनुहुन्छ।

**२ तिमोथियस २:१२—** “हामीले सहचौं भने उहाँसँग राज्य पनि गर्नेछौं।”

### परमेश्वरसँग काम गर्नको निम्नि तपाईं जन्मनुभएको थियो

यदि तपाईंले आफू कहाँ जन्मनुभएको थियो, कहिले जन्मनुभएको थियो, किन जन्मनुभएको थियो र तपाईं को हुनुहुन्यो भन्ने कुराको महसूस गर्नुभयो भने तपाईं आपनै परिवार, समाज, देश र संसारकै लागि आशीर्वादी हुन सक्नुहुन्छ। परमेश्वरले तपाईंलाई उहाँको सहकर्मी बनेको र उहाँसँग काम गरेको चाहनुहुन्छ। अरूहरूलाई येशू ख्रीष्टमा डोञ्चाउनलाई र उहाँमा उत्तम जीवन बिताउनलाई उहाँले तपाईंलाई सहायता गर्नुहुन्छ।



**एफिसी २:१०—** “किनकि हामी असल कामहरूका निम्नि खीष्ट येशूसँग सृजना गरिएका उहाँका हातका सीप हौं। हामी तीबमोजिम हिँडौं भन्ने हेतुले परमेश्वरले पहिलेबाटै ती तयार गर्नुभएको थियो।”

### तपाईंको अभ्यासको निम्नि

- परमेश्वरले मलाई जीवन दिनुभएको छ, यसैले म उहाँको ..... हुन सक्छु, उहाँको ..... मा बढन सक्छु र उहाँको सहकर्मीको हैसियतले उहाँसँग ..... गर्न सक्छु।

- आफैसँग सोधनुहोस्: के मेरो जीवनले साँच्चै नै परमेश्वरलाई रिभाउँछ? .....
- के म दुःखलाई धीरज र स्वभाव विकास गर्ने मौका हो भनी ग्रहण गर्छु? .....
- अरुलाई गर्ने सकिने सहायता के मैले गरिरहेको छु? मूल्यु नै सबै कुराको अन्त हो भनेजस्तै गरी जिइरहेको छु? वा म अहिलेको आफ्नो जीवनलाई अनन्तको तयारीको निमित्त प्रयोग गरिरहेको छु?
- के म परमेश्वरसँगको सङ्गतिमा आनन्द मनाउँछु? .....
- के गर्नेको निमित्त म जन्मिएको छु, के त्यो कुरा मैले गरिरहेको छु वा के मैले परालको टोपलाई पकाउने भाँडोको रूपमा प्रयोग गरिरहेको छु। .....

## भाग दुइ

### तपाईं कसरी परमेश्वरजस्तो हुनुहुन्छ?

परमेश्वरले तपाईंलाई आत्मा दिनुभयो र उहाँको स्वरूपमा बनाउनुभयो

परमेश्वरले संसारको पहिलो मानिस आदमको शरीर माटोबाट बनाउनुभयो र संसारका अरू जीवहरूलाई जस्तै उसलाई पनि सांसारिक स्वभाव दिनुभयो। यसबाट तपाईंले पनि सांसारिक स्वभाव पाउनुभएको छ। तर आदमको भित्री जीवन अर्थात् उसको आत्मा परमेश्वरको सासबाट आएको थियो। आदमको आत्मा परमेश्वरको जस्तै थियो। तपाईंको आत्मा पनि धैरै रूपमा परमेश्वरको जस्तै छ।

### यो कण्ठ गर्नुहोस्



**उत्पत्ति १:२६; २:७—** “अनि परमेश्वरले भन्नु-भयो, ‘मानिसहरूलाई आफ्नै स्वरूपमा बनाओँ। परमप्रभु परमेश्वरले भूमिको माटोबाट मानिस बनाउनुभयो र तिनको नाकमा जीवनको सास फुकिदिनुभयो र मानिस जीवित प्राणी भयो।’”

### तपाईंको आत्मा धेरै रूपमा परमेश्वरको जस्तै छ

यो विशेष आत्माले नै तपाईंलाई जनावरहरूभन्दा भिन्नै बनाउँछ, हामीहरू यसलाई मानिसमा भएको परमेश्वरको स्वरूप भन्छौं।

तपाईं आफैले आफैमा परमेश्वरको स्वरूप देख्न सक्नुहुन्छः

- तपाईंको नैतिक स्वभावमा: ठीक र बेठीकको चेतना।
- तपाईंको सौन्दर्य स्वभावमा: सुन्दरताको प्रेम।
- तपाईंको मानसिक बुद्धिको स्वभावमा: सत्यता थाहा पाउने इच्छा, तर्क गर्ने खूबी, भाषण र आनन्दका अरू माध्यमहरू।
- तपाईंको आत्मिक स्वभावमा: आराधना गर्ने इच्छा र परमेश्वरसँग सङ्गति गर्न सक्ने योग्यता।
- तपाईंको वरिपरि विकास गर्ने इच्छा। मानिसले अगला घरहरू बनाउँछ, खोलाहरूको नहर बनाउँछ, बिजुलीको सहायता लिन्छ, उसको निमित्त काम गर्नलाई कल-पुर्जाहरू आविष्कार गर्छ, उसले सङ्गीत, कला, गृह-निर्माण विद्यालय, कविता, गीत, आकृति र सबै प्रकारका हातका कामहरूमा सुन्दरता सृष्टि गर्छ।

परमेश्वरको स्वभावबाट आएका यी कुराहरूले तपाईंलाई जनावरहरूभन्दा बेग्लै गराएको हुनाले, यसले देखाउँछ, कि तपाईं परमेश्वरको बालक हुनको निमित्त जन्मिनुभएको हो र जनावरहरूले

जस्तै आफैलाई खुशी पार्नको निम्नि मात्र तपाईंले जीवन बिताउनु हुँदैन।

### तपाईंको अभ्यासको निम्नि

- मानिसले कहाँबाट आत्मा पायो, जनावरहरूबाट कि परमेश्वरबाट? .....
- हामीहरू मानिसमा परमेश्वरको स्वरूपको चिन्ह, उसको सुन्दरताको आनन्दमा अथवा सौ.....  
स्वभावमा; नैतिक अथवा सृ.....
- स्वभावमा ठीक र बेठीकको चेतना अथवा .....  
स्वभावमा, परमेश्वरको खोज अथवा ..... स्वभावमा देख्छौं।

माथि उल्लेख गरिएका पाँचवटा स्वभावहरूलाई फेरि एक पलट ध्यानसँग पढ्नुहोस् र यी उल्लेख गरिएका कुराहरू जनावरले गर्छ कि भनी कल्पना गर्नुहोस्। उदाहरणको लागि बाँदरले कविता लेखेको विषयमा विचार गर्नुहोस्, अथवा एउटा सुँगुर जसले हवाइजहाज आविष्कार गरेर यसलाई उडाउँछ। हेर्नुहोस्, यो कस्तो लाजमर्दी कुरा हो। तपाईंको जीवनको प्रत्येक स्वभावको निम्नि परमेश्वरलाई धन्यवाद दिनुहोस्, जसले तपाईंलाई उहाँजस्तै बनाउँदछ।

### भाग तीन

#### तपाईं कसरी परमेश्वरजस्तो हुनुहुन्न?

##### तपाईंको शारीरिक (भौतिक) शरीर छ

परमेश्वर असीमित, अनन्त, सर्वशक्तिमान् आत्मा हुनुहुन्छ र उहाँ समय र ठाउँले सीमित हुनुभएको छैन। उहाँ कहिल्यै पनि मर्नु-

हुन्न, उहाँको शुरू पनि छैन र अन्त पनि हुँदैन। तपाईंको आत्मा शरीरमा रहन्छ, जसको बल सीमित छ, जुन एक समयमा एक ठाउँमा मात्र हुन सक्छ र एक दिन यसको मृत्यु हुन्छ। यद्यपि यो तपाईंलाई परमेश्वरको एक अचम्मको वरदान हो। यसको कारणले नै तपाईं परमेश्वरको निम्ति काम गर्न सक्नुहुन्छ, यदि तपाईं आत्मा मात्र हुनुभएको भए यो काम गर्न तपाईंलाई सम्भव हुने थियो। तपाईंको आफ्नो शरीरलाई राम्रोसँग हेरचाहा गर्नुपर्छ, किनभने यो तपाईंको आत्माको निम्ति घर हो, र परमेश्वरको प्रयोगको निम्ति मन्दिर हो।

---

**१ कोरिन्थी ६:१६-२०-** “तिमीहरूको शरीर पवित्र आत्माको मन्दिर हो, जुन पवित्र आत्मा तिमीहरूले परमेश्वरबाट पाएका छौ, र उहाँ तिमीहरूभित्र वास गर्नुहुन्छ भन्ने के तिमीहरूलाई थाहा छैन? तिमीहरू स्वयम् आफ्नै होइनौ। तिमीहरू मोल तिरेर किनिएका हौ। यसकारण तिमीहरूका शरीरमा परमेश्वरको महिमा गर!”

---

कोही-कोही मानिसहरू तिनीहरूले गरेको खराब कामहरूको निम्ति आफ्नो शरीरलाई दोष लगाउँछन्। आफैलाई असल बनाउनलाई तिनीहरूले आफ्ना शरीरलाई दण्ड दिन्छन्। आफैमा तपाईंको शरीर नता असल छ न खराब छ। यो एउटा मेशीनजस्तो हो, जसलाई तपाईंको आत्माले चलाउँछ, तपाईंको आत्माले के गर्नुपर्छ भनी निश्चित गरेपछि मात्र तपाईंको शरीरले गर्छ। तपाईं आफ्नो शरीरलाई असल अथवा खराब, शैतानको निम्ति वा परमेश्वरको निम्ति प्रयोग गर्न सक्नुहुन्छ।

---

**रोमी १२:१-** “यसकारण भाइ हो, परमेश्वरको कृपालाई ध्यानमा राखी म तिमीहरूलाई अनुरोध गर्दछु, कि तिमीहरूको



आत्मिक उपासनाको रूपमा आफ्ना शरीरलाई पवित्र र परमेश्वर-लाई ग्रहणयोग्य हुने जिउँदो बलिको रूपमा अर्पण गरा।”

निश्चय हुनुहोस् कि तपाईंको आत्मा तपाईंको शरीरको मालिक हो। शरीर एउटा असल दास वा गरीब मालिक हो। यदि तपाईंले आफ्नो जीवनमा यसलाई मनपर्ने कुराहरूका लागि पहिलो स्थान दिनुभयो भने, तपाईं समस्यामा अधि बढेको हुनुहुन्छ। यो शरीर बानीहरूको दास बन्न सकछ, जसले तपाईंको स्वास्थ्यलाई खराब गर्छ र तपाईंको आत्मालाई गहिरो पापमा लैजान्छ। जब हामीहरू हाम्रो आत्माको खाँचोहरू बहिष्कार गर्छौं र हाम्रो शरीरको आनन्दलाई पहिलो स्थान दिन्छौं, हामीहरू परमेश्वरजस्तो हुनबाट घट्दै-घट्दै जान्छौं।

### पापले तपाईंको स्वभावलाई नष्ट पारेको छ

तपाईंमा भएको परमेश्वरको स्वरूपलाई पापले ढाकेको छ। जब मानिसले आफ्नो जीवनमा परमेश्वरको बाटो हुनुको सट्टा आफैले राज्य गर्ने कोशिश गर्छ तब ऊ भन्न-भन्न खराब हुँदैजान्छ।



गलाती ५:१६-२१— “पाप-स्वभावका कामहरू प्रत्यक्ष छन्, जो— व्यभिचार, अपवित्रता, लम्पटपना, मूर्तिपूजा, मन्त्रतन्त्र, दुश्मनी, झैंझगडा, ईर्ष्या, क्रोध, स्वार्थीपन, फूट, गुटबन्दी, डाह, पियक्कडपन, मोजमज्जा र यस्तै अरू जसका विषयमा मतिमीहरूलाई चेताउनी दिन्छु, र अधि पनि दिएकै हुँ। जस-जसले यस्ता कामहरू गर्दछन्, परमेश्वरका राज्यका हकदार बन्नेछैनन्।”

तपाईं आफै एकलै असल हुन सक्नुहुन्न

सबै कुरा जुन असल छ त्यो परमेश्वरबाट आउँछ। यदि

तपाईंले हृदयको ढोका बन्द गरेर परमेश्वरलाई आफ्नो जीवनदेखि बाहिर राख्नुभयो भने तपाईं असल हुन सक्नुहुन्न। तपाईं त्यस बेला मात्र असल बन्न सक्नुहुन्छ, जब परमेश्वरको पवित्र आत्मा तपाईंमा वास गर्ने आउनुहुन्छ र तपाईंलाई असल बनाउनुहुन्छ।



**रोमी ७:१८-२०-** “किनकि मलाई थाहा छ, कि ममा, अर्थात् मेरो पापस्वभावमा केही असल कुराले वास गर्दैन। जे असल छ, त्यो गर्ने इच्छा ममा छ, तर म त्यो पूरा गर्न सकिदैन। किनभने असल काम जे म गर्ने चाहन्छु, त्यो म गर्दिन, तर दुष्ट काम, जो म गर्ने चाहन्न, त्यही म गर्दूँ। अब म जो इच्छा गर्दिन, त्यही गर्दूँ भने त्यो गर्ने म होइन, तर म भित्र वास गर्ने पाप हो।”

**परमेश्वरजस्तै तपाईं नहुनु भएकोले तपाईं फेरि उहाँजस्तै बनिनुपर्छ**

तपाईं असल बन्ने कोशिश गर्दैमा वा एकलेसिया (चर्च)-मा जाँदैमा तपाईंको स्वभाव सुधार्न र सबै कुरा गर्न सकिँदैन। तपाईंको स्वभावको बदली गर्नेलाई तपाईंलाई परमेश्वरको आवश्यकता छ। उहाँले चाहेकोजस्तो व्यक्ति तपाईं बन्न सक्नुहुन्छ। तपाईंमा उहाँको स्वभावको स्थापना गर्न उहाँलाई दिनुहोस्।

#### तपाईंको अभ्यासको निम्नि

- तपाईं परमेश्वरजस्तो हुनुहुन्न भन्ने विषयलाई फेरि एक पल्ट दोहोच्याउनुहोस्। तपाईंको जीवनमा तपाईंले नचाहने कुनै पनि कुराको मुनि धर्को तान्नुहोस्।
- कुन धेरै महत्त्वपूर्ण? तपाईंको शरीर वा तपाईंको आत्मा.....  
तपाईंमा शरीर वा आत्मा कसले राज्य गर्नुपर्छ? .....
- .....  
बाहिरको सहायताविना के तपाईं असल बन्न सक्नुहुन्छ? .....

## भाग चार

### तपाईं कस्तो प्रकारको व्यक्ति हुन चाहनुहुन्छ?

उही नै माटो सुँगुर बस्ने लेदो वा असल भाँडो बनाउने माटो बन्न सक्छ। मालिकले बनाउन चाहेअनुसार र भाँडो बनाउने कुमालेको खूबीमा यो भरपर्छ।

यदि मानव स्वभावलाई त्यसै छोडिदियो भने यो खराबबाट भन् खराबमा पुग्छ। यो फोहोरको हिलो, धृणाजनक विचारहरू र दुष्ट कामहरूजस्तो बन्न पुग्छ। तर परमेश्वर जो प्रधान कुमाले हुनुहुन्छ, उहाँको हातमा तपाईंको जीवन अचम्मको, सुन्दर र प्रयोगजनक कुरा बन्न पुग्छ।



**यर्मिया १८:४,६—** “बनाइरहेको माटोको भाँड़ा कुमालेको हातमा बिग्रियो र आफैले मन पराएअनुसार त्यो फेरि अर्को बनायो। यस कुमालेले गरेखै के म तँलाई पनि गर्न सकिदनँ र? परमप्रभु भन्नुहुन्छः जसरी कुमालेको हातमा माटो छ तै पनि मेरो हातमा त्यस्तै छस्।”

#### तपाईंको अभ्यासको निष्ठि

- के परमेश्वरले तपाईंलाई फेरि बनाएको तपाईं चाहनुहुन्छ? .....। फेरि बनाउनुहोस् भनी आफ्नै शब्दमा उहाँसँग प्रार्थना गर्नुहोस्।
- शायद तपाईं खीषियान भइसकनुभएको छ, र आफ्नो जीवनका भलहरूलाई हटाएर परमेश्वरजस्तै हुन चाहनुहुन्छ होला, यदि यस्तो हो भने यसको विषयमा परमेश्वरलाई भन्नुहोस् र उहाँको सहायता लिनुहोस्।

## भाग पाँच

### तपाईं परमेश्वरको बालक हुनुहुन्छ भनी कसरी तपाईंले थाहा गर्न सक्नुहुन्छ?

जुन घडी (समय) तपाईंले येशू ख्रीष्टलाई मुक्तिदाता भनेर स्वीकार गर्नुहुन्छ, त्यसै घडीदेखि नै परमेश्वरले तपाईंलाई उहाँको बालक भनेर ग्रहण गर्नुहुन्छ। उहाँले तपाईंलाई निश्चित रूपमा यी कुराहरू तीन प्रकारले थाहा गराउनुहुन्छ।

- परमेश्वरको वचनद्वारा।
- आत्माले दिएको गवाहीको भित्री निश्चयद्वारा।
- तपाईंको जीवनमा आएको बदलाउद्वारा।



**१ योआनेस ५:१०-१२—** “जसले परमेश्वरका पुत्रमा विश्वास गर्छ, त्यसको हृदयमा यस कुराको गवाही हुन्छ। परमेश्वरमा विश्वास नगर्नेले उहाँलाई भूटा तुल्याएको हुन्छ। किनकि परमेश्वरले आफ्ना पुत्रको विषयमा दिनुभएको गवाहीमा त्यसले विश्वास गरेको हुँदैन। गवाहीचाहिँ यही हो, कि परमेश्वरले हामीलाई अनन्त जीवन दिनुभयो, र यो जीवन उहाँका पुत्रमा छ। जससँग पुत्र हुनुहुन्छ, त्यससँग जीवन छ, जससँग परमेश्वरका पुत्र हुनुहुन्न, त्यससँग जीवन हुँदैन।”

**रोमी ८:१६—** “त्योचाहिँ हामी परमेश्वरका सन्तान हैं भनी पवित्र आत्माले हाम्रो आत्मासँग गवाही दिनुभएको हो।”

**१ योआनेस ३:१४—** “हामी जान्दछौं, कि हामी त मृत्युबाट पार भएर जीवनमा सरिसकेका छौं, किनभने हामी आफ्ना

दाज्यू-भाइहरूलाई प्रेम गछों। जसले प्रेम गर्दैन, त्यो मृत्युमा  
रहिरहन्छ।''

### तपाईंको अभ्यासको निम्नि

- के तपाईंले येशू ख्रीष्टलाई आफ्ना मुत्किदाता भनेर ग्रहण गर्नुभएको छ? .....
- तपाईं परमेश्वरका बालक हुनुहुन्छ भन्ने कुरा के तपाईंलाई थाहा छ? .....
- यस विषयमा परमेश्वरको वचनले के भनेको छ, विश्वास गर्नुहोस् र उहाँले तपाईंलाई आफ्नो बालक बनाउनुभएको लागि उहाँलाई धन्यवाद दिनुहोस्।

पाठ  
४

# तपाईं कसरी आफ्नो सबैभन्दा ठूलो खाँचो पूरा गर्न सक्नुहुन्छ?

यस पाठमा तपाईंले यी विषयहरूको अध्ययन गर्नुहोनेछ. . .

- ▲ तपाईंको सबैभन्दा ठूलो आवश्यकता के हो?
- ▲ येशु ख्रीष्टले कसरी तपाईंको सबैभन्दा ठूलो खाँचोलाई पूरा गर्न सक्नुहुन्छ?
- ▲ के येशु ख्रीष्ट तपाईंका मुक्तिदाता हुनुहुन्छ?
- ▲ तपाईंका अरू आवश्यकताहरू बारे के-कस्तो होला त?

## भाग एक

---

### तपाईंको सबैभन्दा ठूलो आवश्यकता के हो?

---

के यो तपाईंको आत्मा वा प्राणको निम्नि हो?

एक व्यक्ति जो मरुभूमि अथवा जङ्गलमा हराएको छ र महासागरमा डुबेको छ भने त्यसलाई भेड्हाएर निकालिनुपर्दछ। भोकाएको मानिसलाई खाना चाहिन्छ, दोषी कैदीलाई क्षमा चाहिन्छ। विषलागेको व्यक्तिलाई निको पारिनुपर्छ।

यी खाँचाहरू महत्त्वपूर्ण छन्, तरै पनि तपाईंको लागि अर्को कुरा अझ महत्त्वपूर्ण छ। कुनै दिन तपाईंको शरीर मर्नेछ, तर

तपाईंको आत्मा कि त अनन्त आनन्दमा बस्न पाउनेछ कि त मृत्युको भुँमीमा सधैँभरि छट्टपटिरहनेछ। यसकारण तपाईंको शरीरका अति जरुरी आवश्यकताहरूभन्दा तपाईंको आत्माको लागि जीवन र स्वास्थ्यको आवश्यकताहरू अरू बढी महत्त्वपूर्ण छन्।



**मतियोस १०:२८** – “तिनीहरूसँग नडराओ जसले शरीरलाई मार्छन्, तर आत्मालाई मार्न सक्दैनन्। बरु आत्मा र शरीर दुवैलाई नरकमा नाश गर्न सक्नेसँग डराओ।”

### तपाईंको सबैभन्दा ठूलो आवश्यकता मुक्तिदाताको छ

बाइबलले हामीलाई सिकाउँछ कि मानिसको आत्मा, हराएको, भोको, मरेतुल्य, बिरामी र मृत्युको लायक ठहराइएको छ। मानिसलाई भेष्टाउन, खुवाउन, निकोपार्न र क्षमा गर्न उसलाई मुक्तिदाताको आवश्यकता पर्छ। तपाईंको निम्नि सबैभन्दा ठूलो खाँचो मुक्तिदाता हो, किनकि तपाईं आफैले आफैलाई मुक्ति दिन सक्नुहुन्न।

- आमा-बाबु ख्रीष्णियान हुँदैमा तपाईंले उद्धार पाउन सक्नुहुन्न।
- एकलेसियाको सदस्य हुँदैमा तपाईंले उद्धार पाउन सक्नुहुन्न।
- असल बन्ने कोशिश गर्दैमा तपाईंले उद्धार पाउन सक्नुहुन्न।
- मुक्तिदाताविना तपाईंले उद्धार पाउन सक्नुहुन्न।

#### तपाईंको अभ्यासको निम्नि

- कुनचाहिँ बढी महत्त्वपूर्ण छ? शरीर वा आत्मा
- म(तपाईंको नाम).....लाई धैरे खाँचोहरू हुन सक्छन, तर यी सबै आवश्यकताहरूभन्दा ठूलो आवश्यकताचाहिँ .....हो।

- किनकि म आफूले आफैलाई मेरो पाप र मृत्युबाट ..... सकिदैनँ।
- यदि तपाईंले पहिले नै येशू ख्रीष्टलाई मुक्तिदाताको रूपमा ग्रहण गरिसक्नुभएको भए तापनि यी पाठहरू तपाईंका लागि महत्वपूर्ण छन्। यसले तपाईंलाई सिकाउँछ कि कसरी उहाँले तपाईंलाई दिनदिनै सहायता गर्नुहुन्छ।

### भाग दुइ

**येशू ख्रीष्टले कसरी तपाईंको सबैभन्दा ठूलो खाँचोलाई पूरा गर्न सक्नुहुन्छ?**

**तपाईंका लागि परमेश्वरले पठाउनुभएका मुक्तिदाता  
येशू ख्रीष्ट हुनुहुन्छ**



पापमा हराएका, भोका र बिरामी आत्मालाई भेद्वाउन, खुवाउन र निको पार्नलाई परमेश्वरले आफ्ना पुत्रलाई पठाउनुभयो। तपाईंको सङ्ग मर्न र तपाईंलाई क्षमा दिनको निम्ति उहाँ मानिस बन्नुभयो। उहाँको नाम येशू हो, जसको अर्थ मुक्तिदाता हो। उहाँले मात्र तपाईंलाई मुक्ति दिन सक्नुहुन्छ।

### यो कण्ठ गर्नुहोस्


**प्रेरित ४:१२ – “अरू कसैमा मुक्ति छैन, किनकि हामीले मुक्ति पाउनलाई स्वर्गमुनि मानिसहरूमा अर्को कुनै नाउँ दिइएको छैन।”**

तपाईं कसरी आफ्नो सबैभन्दा ठूलो खाँचो ...

४१

## येशू ख्रीष्टले तपाईंलाई सत्य र बाटो देखाउनुहुन्छ

शैतानले भूल र अविश्वासले हाम्रो समझलाई अन्धो पारिदिएको छ। परमेश्वरबाट टाढा भएर हामीहरूले आफ्ना बाटो भूलेका छौं। हामीलाई दिइएको परमेश्वरको वचन, शक्ति, बुद्धि, भलाई र प्रेमलाई शैतानले शङ्का गराउने कोशिश गर्छ। परमेश्वर हुनुहुन्छ भन्ने कुरामा कोही मानिसहरू त शङ्कासमेत गर्दछन्।



२ कोरिन्थी ४:४ – “तिरीहरूका विषयमा भनौं भने ख्रीष्ट, जो परमेश्वरको रूप हुनुहुन्छ, उहाँको महिमाको सुसमाचार तिनीहरूले नदेखून भनेर यस संसारको देवले अविश्वासीहरूको समझलाई अन्धो तुल्याइदिएको छ।”

शैतानले भूटा धर्महरू उत्पन्न गरी धैरैलाई भ्रममा पार्छ। यसै-ले त कति मानिसहरूले भूत-प्रेतहरू र मूर्तिहरूलाई पूजा गर्दछन्।




रोमी १:२३ – “अनि तिनीहरूले विनाशी मानिस, चराचुरुङ्गी, चारखुटे जनावर र घम्सने जीवहरूका मूर्तिका रूपसँग अविनाशी परमेश्वरको महिमा साटफेर गरे।”

हाम्रो निम्निके असल हो अनि के ठीक वा बेठीक हो भन्ने कुरामा शैतानले हामीलाई छक्काउँछ। हामीहरू आनन्दको खोजीगर्दै बेठीक बाटोतिर हिँड्छौं र आनन्द पाउनुको सट्टा मृत्यु पो पाउँछौं।

शैतानलाई नष्ट गर्ने येशू ख्रीष्ट हामीलाई भेद्वाउन, परमेश्वरतिर फर्काउन, आनन्द र अनन्त जीवन दिनलाई आउनुभयो। येशू ख्रीष्ट र उहाँको शिक्षामा तपाईंले सत्यता सिक्नुहुनेछ र अविश्वास र गल्ती कुराहरूबाट तपाईं मुक्त हुनुहुनेछ।

### यो कण्ठ गर्नुहोस्



**योआनेस १४:६**— “येशूले तिनलाई भन्नुभयो, बाटो, सत्य र जीवन म नै हुँ। मद्वारा बाहेक कोही पनि पिताकहाँ आउन सक्दैन।”




**लूकास १६:१०**— “किनभने मानिसको पुत्र हराएकोलाई खोज्न र बचाउन आएको हो।”

**योआनेस ८:१२**— “म संसारको ज्योति हुँ। मलाई पछाउने अन्धकारमा हिँड्डुल गर्नेछैन, तर त्यसले जीवनको ज्योति पाउनेछ।”

**योआनेस ८:३२**— “तब तिमीहरूले सत्य के हो सो जान्नेछौ, र सत्यले तिमीहरूलाई स्वतन्त्र तुल्याउनेछ।”

यदि कुनै व्यक्ति, निष्कपट रूपमा परमेश्वरमा आएर उसले सत्यता चिन्ने र यसलाई पालन गर्ने इच्छा गर्छ भने परमेश्वरले यो कुरा उसलाई देखाउनुहुनेछ। बाइबल धर्मशास्त्र पढ्नुहोस् र आफ्नो समझलाई खोलेर प्रार्थना गर्नुहोस्, तपाईंले के गरेको परमेश्वर चाहनुहुन्छ सो गर्ने इच्छुक हुनुहोस्।



परिवर्तन

**योआनेस ७:१७**— “यदि कुनै मानिसले परमेश्वरको इच्छा पालन गर्न चाहन्छ भने, मेरो शिक्षा परमेश्वरतर्फबाट हो, कि मेरो आफ्नै तर्फबाट हो सो उसले जान्नेछ।”

**रोमी १२:२**— “यस संसारको ढाँचामा नचल, तर आफ्नो मनमा नयाँ भई पूर्ण रूपले परिवर्तित होओ, र परमेश्वरको असल, ग्रहणयोग्य र सिद्ध इच्छा के हो त्यो तिमीहरूले जाँच्न सक।”

### तपाईंको अभ्यासको निमित्त

- शैतान अथवा येशू ख्रीष्ट शब्द लेखेर उत्तर दिनुहोस्:  
भलाइ गर्नबाट कसले हामीलाई अन्धो पार्दछ? .....  
परमेश्वर कस्तो हुनुहुन्छ भनेर कसले हामीहरूलाई देखाउँछ?  
..... कसले हामीलाई भूल र अविश्वासबाट  
स्वतन्त्र तुल्याउँछ? ..... परमेश्वरको बचनमाथि  
कसले हामीलाई शङ्का उत्पन्न गराउँछ? ..... कसले  
मानिसहरूलाई भूटो धर्ममा लैजान्छ? .....

### प्रार्थना

परमेश्वर पिता, मलाई सत्यता सिकाउनलाई आफ्ना पुत्र येशू  
ख्रीष्ट पठाउनुभएकोमा म तपाईंलाई धन्यवाद चढाउँछु। मलाई  
सत्यता देखाउनुहोस् र जस्तै मूल्य चुकाउनु परे तापनि यसलाई  
पालन गर्न मलाई सहायता गर्नुहोस्।

### तपाईंको हृदयको मृत्युजनक पापलाई येशू ख्रीष्टले निको पार्नुहुन्छ



परमेश्वरको आज्ञा उल्लङ्घन गर्नु नै पाप हो भन्ने  
कुरा तपाईंले पहिले नै सिकिसक्नुभएको छ। यस-  
कारण सबैभन्दा ठूलो पाप नै परमेश्वरको सबैभन्दा  
ठूलो आज्ञालाई उल्लङ्घन गर्नु हो, होइन र?  
यो कुन आज्ञा हो, प्रभु येशू ख्रीष्टले हामीहरूलाई  
भन्नुभएको छ।

**मतियोस २२:३७-३६**— “उहाँले तिनलाई भन्नुभयो, “तैले  
परमप्रभु आफ्ना परमेश्वरलाई आफ्नो सारा हृदयले, र  
आफ्नो सारा प्राणले, र आफ्नो सारा सम्भले प्रेम गर्नू।

महान् र प्रथम आज्ञा यही हो। दोसो पनि त्यस्तै छ, तैंले आफ्नो छिमेकीलाई आफैलाई जस्तै प्रेम गर्नु।”



हामीहरू सबैले परमेश्वरका यी दुवै महान् आज्ञालाई तोडेका छौं। सबै पापहरूको जरा जो स्वार्थीपना हो, यसले हाम्रो हृदय भरिएर प्रेमलाई धमिलो पारिदिएको छ। हामीहरूले परमेश्वरको प्रेमलाई अभिन्नता र अकृतज्ञताले ढाकेका छौं। हामीले परमेश्वर र अरुलाई प्रेम गर्नुभन्दा आफैलाई बढ़ी प्रेम गर्न रुचाउँछौं। हामीहरू कति पापी छौं त? अनि हाम्रो स्वार्थीपनाको हृदयबाट व्यक्तिगत र राज्यहरूको बीचमा समस्या उत्पन्न हुन्छन्। हामीहरू पापले रोगी भएको संसारमा बस्दछौं।



**२ तिमोथियस ३:२-४-** “किनभने मानिसहरू आफैलाई मात्र माया गर्ने, रुपियाँपैसाको मोह गर्ने, घमण्डी, हठी, अरूको बदनाम गर्ने, दुराचारी, क्रूर, असल कुरालाई घृणा गर्ने, आमा-बाबुको आज्ञापालन नगर्ने, बैगुनी र अपवित्र, स्वाभाविक प्रेमरहितका, खुशी पार्न नसकिने, अरूको बद्रख्वाइँ गर्ने, विश्वासधाती, उत्ताउला, अहङ्कारले फुलेका, परमेश्वरलाई भन्दा सुख-विलासलाई प्रेम गर्ने हुनेछन्।”

स्वार्थले भरिएको तपाईंको मृत्युतुल्य आत्मालाई निको पार्न र तपाईंलाई प्रेमले भर्न येशू ख्रीष्ट आउनुभयो।



**१ योआनेस १:७,६-** “तर उहाँ ज्योतिमा हुनुभएर्है यदि हामी पनि ज्योतिमा हिँडछौं भने, एउटा अर्कासित हाम्रो सङ्गति हुन्छ, र उहाँका पुत्र येशूको रगतले हामीलाई सबै पापबाट शुद्ध पार्छ। यदि हामीले आफ्ना पापहरू स्वीकार गर्न्यैं भने उहाँले हाम्रा पाप क्षमा गर्नुहुन्छ, र सबै अधर्मबाट

तपाईं कसरी आफ्नो सबैभन्दा ठूलो खाँचो ...

४५

हामीलाई शुद्ध पार्नुहुन्छ, किनकि उहाँ विश्वासयोग्य र धर्मी हुनुहुन्छ।”

रोमी ५:५— “किनकि हामीलाई दिइएका पवित्र आत्माद्वारा परमेश्वरको प्रेम हाम्रा हृदयमा खन्याइएको छ।”

### तपाईंको अभ्यासको निमित्त

- के तपाईंले परमेश्वरका दुइवटा महान् आज्ञालाई भङ्ग गर्नुभएको छ?
- फेरि २ तिमोथियस ३:२-४ पढ्नुहोस् र त्यहाँ बताइएका पापहरूमध्ये तपाईंको जीवनकालमा तपाईंले गर्नुभएको कुनै न कुनै पापको निमित्त धर्को तान्नुहोस्।
- परमेश्वरले उहाँको प्रेमले तपाईंको हृदय भरिदिउन् भनी उहाँसँग प्रार्थना गर्नुहोस्।

पाप र शैतानको शक्तिलाई येशू खीष्टले तोड्नुहुन्छ

पापले हामीहरूको इच्छाको शक्तिलाई कमजोर गराएकोले हामीहरूले के गर्नुपर्छ भन्ने कुरा थाहा नपाउञ्जेल हामीहरू त्यो गर्न सक्दैनौं।

योआनेस ८:३४— “पाप गर्ने प्रत्येक पापको कमारो हो।”

रोमी ७:१४-१५, १८— “किनकि हामी जान्दछौं कि व्यवस्था आत्मिक हो, तर मचाहिँ शारीरिक छु, र पापैमा बेचिएको छु। म के गर्दछु, त्यो बुभिदनैँ। किनकि म जे चाहन्छु, त्यो गर्दिनैँ। तर त्यही गर्दछु, जो म धृणा गर्दछु। किनकि मलाई थाहा छ, कि ममा, अर्थात् मेरो पाप-स्वभावमा



केही असल कुराले वास गर्दैन। जे असल छ, त्यो गर्ने इच्छा  
ममा छ, तर म त्यो पूरा गर्न सकिदैन॥”

प्रभु येशू ख्रीष्टले पापका साङ्गलाहरूलाई चुँडाल्नुहुन्छ र खराब  
बानीबाट छुटकारा दिनुहुन्छ। उहाँले हामीहरूलाई रीसराग गर्न,  
जुवातास स्वेल्न, सराप्ने बानी, व्यधिचारी र चुरोट-तमाखु, रक्सी र  
अन्य लागू पदार्थबाट छुटकारा दिनुहुन्छ। उहाँले दुष्ट आत्माहरू र  
शैतानको शक्तिलाई भाँच्नुहुन्छ।

### यो कण्ठ गर्नुहोस्



योआनेस ८:३६— “यसकारण पुत्रले तिमीहरूलाई  
स्वतन्त्र गरायो भने तिमीहरू निश्चय स्वतन्त्र हुनेछौ॥”

येशू ख्रीष्टले तपाईंको ठाउँ लिनुभयो— तपाईंको क्षमालाई  
सुरक्षित राख्नुभयो

परमेश्वरको न्यायले माग गर्छ कि पापलाई मृत्युदण्ड दिइनुपर्छ।  
उहाँले तपाईंलाई यस्तो प्रेम गर्नुभयो कि उहाँले आफ्ना पुत्रलाई  
तपाईंको ठाउँमा मर्नलाई पठाउनुभयो। जब येशू ख्रीष्ट मर्नुभयो, यो  
तपाईं आफै मर्नुभएको जस्तो हो, किनभने उहाँ फेरि बिउतनुभयो र  
स्वर्ग जानुभयो, यसरी तपाईं पनि जान सक्नुहुन्छ।

१ पत्रस २:२४— “हामी पापका लेखि मरेर धार्मिकताको  
लेखि जिओं भनी उहाँले क्रूसमा आफ्नै शरीरमा हाम्रा पाप  
बोक्नुभयो। उहाँकै चोटहरूद्वारा तिमीहरू निको भयौ॥”

गलाती २:१६-२०— “किनकि परमेश्वरको निम्नि म जिउन  
सकूँ भनेर व्यवस्थाद्वारा व्यवस्थाको लेखि म मरेको छु। म



ख्रीष्टसँगै क्रूसमा टाँगिएको छु, अब उप्रान्त जिउने म होइनँ, तर ख्रीष्ट ममा जिउनुहुन्छ। जुन जीवन शरीरमा म अहिले जिउँछु, त्यो परमेश्वरका पुत्रमा विश्वास गरेर जिउँछु, जसले मलाई प्रेम गर्नुभयो, र मेरो निम्नि आफूलाई अर्पण गर्नुभयो।''

जब तपाईंले प्रभु येशू ख्रीष्टलाई मुक्तिदाता भनेर ग्रहण गर्नुहुन्छ, तपाईंले उहाँको मृत्युलाई तपाईंको मृत्यु र उहाँको जीवनलाई तपाईंको जीवनको रूपमा ग्रहण गर्नुहुन्छ। पापले तपाईंलाई परमेश्वरबाट अलग गरेको थियो, तर येशू ख्रीष्टद्वारा तपाईंको निम्नि क्षमा, नयाँ जीवन, र परमेश्वरसँग सङ्गति छ, यस्तो सङ्गति कि तपाईंले कहिले पनि पाप नगर्नुभएँहैं।

#### तपाईंको अभ्यासको निम्नि

- पृष्ठ ८-लाई दुइपलट पढ्नुहोस्।
- यदि तपाईंमा कुनै नरामा बानीहरू छन् र प्रभु येशू ख्रीष्टले तपाईंलाई ती बानीहरूबाट स्वतन्त्र गराएको तपाईं चाहनुहुन्छ भने, तिनीहरूको विषयमा उहाँसँग प्रार्थनामा भन्नुहोस् र यी कुराहरूबाट स्वतन्त्र पार्नुहोस् भनी उहाँसँग प्रार्थना गर्नुहोस।

#### भाग तीन


#### के येशू ख्रीष्ट तपाईंका मुक्तिदाता हुनुहुन्छ?

##### निश्चय लिने काम तपाईंमाथि निर्भर छ

तपाईंका मुक्तिदाता हुनलाई प्रभु येशू ख्रीष्ट इच्छा गर्नुहुन्छ तर तपाईंले उहाँलाई ग्रहण गर्नैपर्छ भनी उहाँ कर लगाउनुहुन्न।

उहाँलाई ग्रहण गर्ने समय अहिले नै हो। यदि अहिलेसम्म तपाईंले येशू ख्रीष्टलाई आफ्ना मुक्तिदाता भनेर ग्रहण गर्नुभएको छैन भने, अहिले नै ग्रहण गर्नुहोस्। अहिलेको समय नै सबैभन्दा उत्तम समय हो।

पछि धैरै ढीलो हुन सकछ। यसबाहेक तपाईं प्रत्येक दिन उहाँमा त्यस अचम्मित जीवनको आनन्द मनाउन चाहनुहुन्छ होला। उहाँले आज तपाईंको हृदयको ढोका घचघच्याइरहनुभएको छ उहाँलाई भित्र आउन दिनुहोस्।



**प्रकाश ३:२०—** “हेर, म ढोकामा उभिएर ढकढक्याउँछु। कसैले मेरो सोर सुनेर ढोका खोलिदियो भने, म त्यसकहाँ भित्र पस्नेछु र त्यससँग भोजन खानेछु, र त्यसले मसँग खानेछ।”

**हिन्दू ३:१५—** “आजै तिमीहरूले उहाँको शब्द सुन्नौ भने, विद्रोहका दिनमा जस्तै गरी आफ्नो हृदय कठोर नपार।”

**२ कोरिन्थी ६:२—** “हेर, परमेश्वरको दया पाउने समय यही हो, ग्रहणयोग्य समय अहिले छ, हेर उद्धारको दिन अहिले छ।”

### तपाईंको अभ्यासको निमित्त

प्रभु येशू ख्रीष्ट तपाईंसँग हुनुहुन्छ र तपाईंको प्रार्थना सुन्न सक्नुहुन्छ। उहाँ तपाईंको पापको निमित्त मर्तुभएको लागि तपाईंका आफ्नै शब्दमा धन्यवाद दिनुहोस् र मेरा मुक्तिदाता हुनुहोस् भनी तपाईं प्रार्थना गर्नुहोस्। यदि तपाईंले यो गरिसक्नु-भएको छ भने, उहाँले तपाईंको सबैभन्दा ठूलो खाँचोलाई कसरी पूरा गर्नुभयो, त्यसको निमित्त धन्यवाद दिनुहोस।

## भाग चार

### तपाईंका अरु आवश्यकताहरूबारे के कसो होला?

तपाईंका पिताले तपाईंको हेरचाहा गर्नुहुन्छ



**मतियोस ६:३१ - ३३** - “यसकारण के खाओँला? कि के पिओँला? कि के पहिरोँला? भनेर फिक्री नगर। किनकि अन्यजातिहरूले यी सब थोक खोज्दछन्, र स्वर्गमा हुनुहुने तिमीहरूका पिताले तिमीहरूलाई यी सबै थोकको खाँचो छ भनी जान्नुहुन्छ। तर पहिले उहाँको राज्य र उहाँको धार्मिकताको खोजी गर, र यी सबै थोक तिमीहरूका निम्ति थपिनेछ।

तपाईंका आवश्यकताहरूको बारेमा प्रत्येक दिन परमेश्वरसँग कुरा गर्नुहोस्:

**फिलिप्पी ४:६** - “कुनै कुरामा चिन्तित नहोओ, तर हरेक कुरामा प्रार्थना र निवेदनद्वारा धन्यवादसहित तिमीहरूका बिन्ती परमेश्वरमा जाहेर होऊन्।”

येशू ख्रीष्ट तपाईंलाई निको पार्ने प्रभु हुनुहुन्छ। येशू ख्रीष्टले हाम्रो प्रार्थनाको उत्तरमा रोगीलाई निको पार्नुहुन्छ।



**प्रेरित १०:३८** - “उहाँ सुकर्म गर्दै र दियाबलस (शैतान) बाट पेलिएकाहरूलाई निको पार्दै हिँड्नुभयो, किनकि परमेश्वर उहाँको साथमा हुनुहुन्यो।”

**हिब्रू १३:८** - “येशू ख्रीष्ट हिजो, आज र सदासर्वदा एक समान् हुनुहुन्छ।”

**तपाईंको अभ्यासको निम्नि**

परमेश्वरले गर्नुभएको हेरचाहाको निम्नि उहाँलाई धन्यवाद दिनुहोस् र तपाईंको कुनै पनि समस्या समाधानको निम्नि उहाँसँग सहायता मार्नुहोस्।

# पाठ ५

## मृत्युपछि के हुन्छ?

यस पाठमा तपाईंले यी विषयहरूको अध्ययन गर्नुहुनेछ. . .

- ▲ मृत्युपछि के?
- ▲ स्वर्ग र नरक कस्ता छन्?
- ▲ तपाईंको छनोट कति महत्त्वपूर्ण छ?
- ▲ तपाईं कसरी स्वर्ग जानुहुन्छ?

### भाग एक

#### मृत्युपछि के?

प्राथमिक, अस्थायी अवस्था




तपाईं मर्नुभएपछि के हुन्छ? तपाईंको आत्माले तपाईंको शरीर छोड्छ र तपाईंको शरीरको पुनरुत्थान नहुञ्जेलसम्म दुइवटा ठाउँमध्ये एउटा ठाउँमा गएर पर्सिरहन्छ।

यदि तपाईंले प्रभु येशू खीष्टलाई मुक्तिदाता भनेर ग्रहण गर्नुभएको छ भने, तपाईंको आत्मा उहाँसँग हुनको निम्नि स्वर्गमा

जान्छ। यदि उहाँले प्रदान गर्नुभएको अनन्त जीवनलाई तपाईंले इन्कार गर्नुभएको छ भने, तपाईं नरकमा जानुहुनेछ।

**लूकास १६:२२-२३-** “त्यो गरीब मानिस मञ्यो, र स्वर्गदूतहरूले त्यसलाई लगेर अब्राहामको सँगमा राखे। त्यो धनी मानिस पनि मञ्यो र गाडियो। नरकमा कठोर कष्ट भोगिरहेको बेला उसले नजर उठाएर हेज्यो, र टाढामा अब्राहाम र उनको सँगमा लाजरसलाई देख्यो।

जब हामीहरू “मृत्युको सुताइ” विषयमा कुरा गछौं, हामीहरू केवल शरीरको विषयमा मात्र कुरा गछौं। यो शरीर पुनरुत्थानको दिनमा जीवनमा फर्किआउँछ। मृत्युमा आत्मा सुत्तैन तर पूर्ण सचेत अवस्थामा नै रहन्छ। शरीर ऐटा घरजस्तो हो, र त्यहाँबाट आत्मा राम्रो घरमा जनको निम्नि छुट्टिन्छ।



**२ कोरिन्थी ५:१,८-** “किनभने हामी जान्दछौं, कि हामीले वास गरेको यो पार्थिव शरीर ढली गए तापनि स्वर्गमा अनन्तसम्म रहने परमेश्वरले दिनुभएको हाम्रो घर छ... जो हातले बनाएको होइन। हामीमा पूर्ण भरोसा छ, बरु शरीरबाट अलग भएर प्रभुसँग रहन हामी चाहन्छौं।”

### पुनरुत्थान

प्रभु येशू ख्रीष्ट आफ्ना जितिलाई लिन छिटै फर्किआउनुहुनेछ। लिली फूल थुङ्गाबाट फक्रिएरै तपाईंको आत्माले पनि नयाँ शरीर लिएर बोरिउठनेछ।

**योआनेस ११:२५-** “येशूले तिनलाई भन्नुभयो, “पुनरुत्थान र जीवन म नै हुँ। मलाई विश्वास गर्ने मञ्यो भने पनि जीवित हुनेछ।”

**१ कोरिन्थी १५:४२-४३-** “मृतकहरूको पुनरुत्थान पनि त्यस्तै हो। जुन शरीर विनाशमा गाडिन्छ, त्यो अविनाशमा जीवित हुन्छ। अनादरमा त्यो गाडिन्छ, महिमामा त्यो जीवित हुन्छ। दुर्बलतामा त्यो गाडिन्छ, शान्तिमा त्यो जीवित हुन्छ।”



**फिलिप्पी ३:२०-२१-** “तर हाम्रो नागरिकता स्वर्गमा छ। त्यहाँबाट आउनुहोने मुक्तिदाता, अर्थात् प्रभु येशु ख्रीष्टको प्रतीक्षा हामी गर्दछौं। उहाँले, जुन शक्तिद्वारा सबै कुरालाई उहाँको अधीनमा ल्याउन सक्नुहुन्छ, हाम्रा हीन शरीरलाई आफ्नो महिमाको शरीरजस्तो हुनलाई परिवर्तन गरिदिनुहोनेछ।”

### यो कण्ठ गर्नुहोस्

**१ थेसलोनिकी ४:१६-१७-** “किनकि प्रभु स्वयम् हुकुमको गर्जनसित, प्रधान स्वर्गदूतको आवाज र परमेश्वरका तुरहीको सोरसित स्वर्गबाट ओर्लनुहोनेछ, र ख्रीष्टमा मरेकाहरूचाहाँ पहिले बौरिउठनेछन्। तब हामी बाँचिरहेका र छोडिएकाहरू प्रभुलाई आकाशमा भेट्न तिनीहरूका साथसाथै बादलमा उठाइलगिनेछौं, र यसरी हामी सधैँ प्रभुसँग रहनेछौं।

### ख्रीष्टको न्याय आसन



परमेश्वरका सन्तानको हैसियतले संसारमा हामीले के-के काम गञ्चौं र किन गञ्चौं, त्यसअनुसार हाम्रो न्याय हुनेछ। विश्वासयोग्य सेवाको लागि इनाम दिइनेछ। परमेश्वरले उहाँको अनन्त राज्यमा हामीहरूलाई उत्तरदायित्वहरू र मौकाहरू दिनुभएको छ।

**२ कोरिन्थी ५:६-१०-** “यसैकारण चाहे हामी शरीरमा होओं, चाहे अलग रहौं, उहाँलाई प्रसन्न तुल्याउनु नै हाम्रो लक्ष्य हुन्छ। किनकि हामी सबै ख्रीष्टका न्याय-आसनको सामुन्ने खडा हुनुपर्छ, यसरी शरीरमा हुँदा आफूले गरेबमोजिम हरेकले असल वा खराब प्रतिफल पाउनेछ।”

### एक हजार वर्ष

यो पहिलो न्यायपछि येशू ख्रीष्ट उहाँका विश्वासीहरूसँग यस पृथ्वीमा फेरि फर्किआउनुहुनेछ। शैतान एक हजार वर्षको निम्ति थुनामा राखिनेछ।

येशू ख्रीष्टले आफ्नो राज्य खडा गरेर सारा पृथ्वीमाथि एक हजार वर्षसम्म शान्ति र सम्पन्नतासाथ उदेकको शासन गर्नुहुनेछ। यसलाई एक हजार वर्षको राज्य भनिनेछ। जङ्गली जनावरहरू पनि एक-अर्कासँग र मानिससँग शान्तिमा रहनेछन्।

**प्रकाश २०:४-** “तिनीहरू फेरि जीवित भए, र तिनीहरूले ख्रीष्टसँग एक हजार वर्षसम्म राज्य गरे।”

**यशैया ११:६-** “ब्बाँसोचाहिँ भेडासित बस्ने छ, र चितुवा पाठासित सुतेर बस्नेछ। बाढा, जवान सिंह र पालेको पशु एकैसाथ रहनेछन्, र एउटा सानो बालकले तिनीहरूलाई डोच्याउनेछ।”



**यशैया ३५:१,५,१०-** “मरुभूमि रमाउनेछ र गुलाफको फूलभैं त्यो फक्रनेछ, तब अन्धाहरूका आँख खोलिनेछन्, र बहिराहरूका कान उघारिनेछन्, अनि परमप्रभुले उद्धार गर्नुभएकाहरू फर्केर आउनेछन्, तिनीहरूका अनुहारमा सदा आनन्द देखिनेछ। तिनीहरूले आनन्द र रमाहट प्राप्त गर्नेछन् र शोक र सुस्केरा दूर हुनेछ।”

### अविश्वासीहरूको पुनरुत्थान र न्याय

एक हजार वर्षपछि ख्रीष्ट र शैतानको युद्धको समाप्त भएपछि शैतानलाई आगोको भट्टिमा फालिनेछ। त्यसपछि परमेश्वरको मुक्तिको योजनालाई स्वीकार नगरी मर्नेहरू, फेरि जीवनमा आउनेछन् र तिनीहरूको न्याय हुनेछ। तिनीहरू सबै जसले परमेश्वरको योजनाको सद्बा शैतानको योजनालाई स्वीकार गरेका छन्, तिनीहरू शैतानको निम्नित तयार गरिएको दण्डको ठाउँमा जानुपर्नेछ।



**प्रकाश २०:११-१२;१५-** “तब मैले एउटा ठूलो सेतो सिंहासन र त्यसमाथि विराजमान हुनुहोलाई देखें। . . मैले ठूला र साना सबै मृतकहरूलाई सिंहासनको सामुन्ने उभिरहेको देखें, र पुस्तकहरू खोलिए। अर्को एउटा पुस्तक पनि खोलियो, जो जीवनको पुस्तक हो। ती पुस्तकहरूमा लेखिएका कुरामुताबिक, तिनीहरूका कामअनुसार मृतकको इन्साफ भयो। जसको नाउँ जीवनको पुस्तकमा लेखिएको भेष्टाइएन त्यो अग्नि-कुण्डमा फालियो।”

### अनन्त अवस्था



धर्मीजन (उहाँका सन्तान, तिनीहरू जो परमेश्वरको अधि ठीक छन्) -ले तिनीहरूको निम्नित परमेश्वरले तयारी गर्नुभएका सबैमा अनन्त आनन्द मनाउनेछन्। तिनीहरू जसले परमेश्वरको मुक्तिको योजनालाई इन्कार गरेका छन्, तिनीहरू सधैंको निम्नित परमेश्वरबाट अलग भएर रहनुपर्नेछ।

**मतियोस २५:४६-** “तब तिनीहरू अनन्त दण्डको भागी हुनेछन्, तर धर्मी जनहरू अनन्त जीवनमा प्रवेश गर्नेछन्।”

### तपाईंको अभ्यासको निम्नि

ठीक शब्द छानुहोस्:

- जब परमेश्वरका सन्तान मर्छन् तिनीहरूको आत्मा ..... जान्छ। (स्वर्गमा/नरकमा)
- जसले परमेश्वरको मुक्तिको योजनालाई स्वीकार गरेका छैनन् तिनीहरू ..... जान्छन्। (स्वर्गमा/नरकमा)
- “मृत्युको सुताइले” केको अस्थायी अवस्था जनाउँछ? ..... (आत्मा/शरीर)

### भाग दुइ

---

### स्वर्ग र नरक कस्ता छन्?

---

स्वर्ग अथवा नरक यी दुइ ठाउँहरूमध्ये एउटा ठाउँ तपाईंको अनन्त घर हुनेछ। “नरक” शब्दले पाताल र आगोको कुण्ड भन्ने बुझाउँदछ।

**नरक**  
परमेश्वरबाट अलग  
  
मतियोस २४:४१—  
“ए श्रापित हो! मबाट  
दूर होओ।”

**स्वर्ग**  
परमेश्वरको साथमा  
  
योआनेस १४:२— “मेरा पिताको घरमा  
बस्ने ठाउँहरू धेरै छन्। त्यसो नभए, के म  
तिमीहरूलाई भन्नेथिएँ र, कि तिमीहरूका  
निम्नि ठाउँ तयार पार्न म गझरहेछु।”

प्रकाश २१:३— “हेर, परमेश्वरको वास मानिसहरूसँग  
भएको छ। उहाँ तिनीहरूसँग वास गर्नुहुनेछ, र तिनीहरू

उहाँका प्रजा हुनेछन्, र परमेश्वर आफै तिनीहरूका परमेश्वर  
भएर तिनीहरूसँग रहनुहुनेछ।”

सबै असल कुराहरू परमेश्वरबाट आउँछ। उहाँसँग ज्योति,  
जीवन, सुन्दरता र आनन्द छ। उहाँबाट अलग हुनाले त्यहाँ खाली  
अँध्यारो, दुःख शोक र मृत्यु मात्र हुनेछ।

### नरक

#### दुःख (कष्ट)

लूकास १६:२३-२४— “नरकमा  
कठोर कष्ट भोगिरहेको बेला उसले  
नजर उठाएर हेच्यो, र टाढामा  
अब्राहाम र उनको सँगमा लाजरसलाई  
देख्यो, अनि उसले कराएर भन्यो ...  
म यस ज्वालामा भयङ्कर वेदना  
पाइरहेछु।”

मतियोस २५:३०— “त्यस बेकम्मा  
नोकरलाई चाहिँ बाहिर अन्धकारमा  
फालिदेओ, जहाँ मानिसहरू रुनेछन्  
र दाहा किट्नेछन्।”

प्रकाश २०:१०— “त्यहाँ तिनीहरूले  
दिनरात सदासर्वदै यातना भोग्नेछन्।”

### स्वर्ग

#### सदाको निम्नि पूर्ण आनन्द

प्रकाश २१:१०-११, १६, १८  
“पवित्र शहर त्यसमा परमेश्वरको  
महिमा थियो, त्यो शहर वर्गाकार  
थियो। त्यसको लमाइ, चौडाइ  
र उचाइ बराबर थियो र शहर-  
चाहिँ निखुर सुनले बनेको थियो।”

प्रकाश २२:५— “त्यहाँ केरि  
रात हुनेछैन, ... परमप्रभु परमेश्वर  
नै तिनीहरूको उज्यालो हुनुहुनेछ,  
र तिनीहरूले सदासर्वदै राज्य  
गर्नेछन्।”

प्रकाश २१:३-४— “परमेश्वर आफैले तिनीहरूका आँखाको  
आँसु पूर्ण रूपले पुछिदिनुहुनेछ र केरि मृत्यु नै हुनेछैन, र  
शोक र पीड़ा पनि हुनेछैन।”

जब हामीहरू हाम्रो अनन्तको घर चुन्छौं, कस्तो प्रकारको  
छिमेकी हामीहरूले पाउँछौं, त्यस विषयमा विचार गरौं।

**नरक**

मतियोस २५:४१— “त्यसपछि उनले देव्हे-पट्ठिका मानिसहरूलाई भन्नेछन्, ‘श्रापित मानिस हो! मबाट दूर होओ, र दियाबलस (शैतान) र त्यसका दूतहरूका लागि तयार गरिएको अनन्तको आगोमा जाओ।’”

प्रकाश २१:८— “तर डरपोकहरू, अविश्वासीहरू, घिनलाएदा भएकाहरू, हत्याराहरू, व्यभिचारीहरू, जादूगरहरू, मूर्तिपूजकहरू र भूटा बोल्नेहरू सबैको हिस्सा आगो र गन्धक दन्कने कुण्डमा हुनेछ। यो दोस्रो मृत्यु हो।

उत्सवमा आएका छौ। स्वर्गमा नाउँ दर्ता भएका पहिला जन्मेकाहरूका साथमा तिमीहरू आएका छौ। तिमीहरू सबका न्यायकर्ता परमेश्वरकहाँ सिद्ध पारिएका धार्मिक मानिसहरूका आत्माका बीचमा आएका छौ।”

**स्वर्ग**

योआनेस १४:३— “अनि गएर मैले तिमीहरूका निम्ति ठाउँ तयार पारेपछि म फेरि आउनेछु, र तिमीहरूलाई मकहाँ लैजानेछु, र जहाँ म छु, त्यहाँ तिमीहरू पनि हुनेछौ।”

हिब्रू १२:२२-२३— “तर तिमीहरू त सियोन पर्वतमा आएका छौ, जीवित परमेश्वरको शहर, स्वर्गीय यस्तशलेममा र असंख्य स्वर्गदूतहरूको आनन्द-

**तपाईंको अभ्यासको निम्ति**

भाग दुइमा दिइएका बाइबल पदहरूबाहेक अनन्त घरमा तपाईंले चाहनुहुने वा जुन तपाईं अनुभव गर्न चाहनुहुन्छ त्यस्तो पदको सबै लाइनहरूमा चाहना भनी लेख्नुहोस्। तपाईं जुन चाहनुहुन्छ, त्यसमा चाहन्छु भनी लेख्नुहोस्।

## भाग तीन

### तपाईंको छनोट कति महत्त्वपूर्ण छ

कसैलाई नरक पठाएकोमा परमेश्वरलाई दोष नलगाउनुहोस्। उहाँ सबैलाई बचाउन चाहनुहुन्छ, तर प्रत्येक व्यक्तिले आफ्नो निम्नि स्वर्ग वा नरकमध्ये दुझमा एक चुनुपर्छ।



**व्यवस्था ३०:१६-२०—** “मैले तिनीहरूका अगि जीवन र मृत्यु राखेको छु...जीवन नै रोज, परमप्रभु तिमीहरूका परमेश्वरलाई प्रेम गर्दै उहाँका आज्ञा पालन गर... उहाँ तिमीहरूको जीवन हुनुहुन्छ।”

तपाईंले स्वर्ग वा नरक जे रोजे तापनि, अरूहरूले तपाईंलाई त्यहाँ पछाउनेछन्, तपाईंको परिवार र साथीहरूको विचार गर्नुहोस्। तपाईं तिनीहरूलाई कहाँ डोञ्याउन चाहनुहुन्छ?

#### ठीक बाटो चिन्नुहोस्

परमेश्वरले तपाईंलाई दिनुभएको बाटोको मानचित्र बाइबललाई विश्वास गर्नुहोस्। बाइबलले बताउँछ, येशू ख्रीष्ट मात्र बाटो हुनुहुन्छ।

#### तपाईंको अभ्यासको निम्नि

परमेश्वरले तपाईंलाई बचाउनको निम्नि येशू ख्रीष्टलाई पठाउनुभएको लागि उहाँलाई धन्यवाद दिनुहोस्। तपाईंको परिवार वा साथीको निम्नि प्रार्थना गर्नुहोस्, जो नरक जानलाई आफ्नो बाटो बनाइरहेका छन्। तिनीहरूलाई चेताउनी दिन र मुक्तिदाताको मा डोञ्याउन सहायता गर्नुहोस् भनी परमेश्वरसँग प्रार्थना गर्नुहोस्।

## भाग चार

### तपाईं कसरी स्वर्ग जान सक्नुहुन्छ?

यदि तपाईंले अरूहरूलाई स्वर्गमा डोञ्याउन चाहनुहुन्छ भने, निश्चय लिनुहोस् कि पहिले तपाईं आफैले यी पाइलाहरू चाल्नुभएको छ र ती पाइलाहरू चाल्न तपाईंका साथीहरूलाई पनि सहायता गर्नुहोस्।

### गल्ती बाटोबाट अलग हुनुहोस्

हामीहरू सबै पापको बाटोमा यात्रा गरेर परमेश्वरबाट अलग भई नरकतर्फ लागेका छौं। हामीहरू हाम्रा पापबाट फर्किएर परमेश्वरको आज्ञा पालन गर्ने निश्चय लिई उहाँको बाटो लाग्यौं भने, हामीहरूले हाम्रा अनाज्ञाकारिताको निम्नि क्षमा माग्यौं भने, योचाहिँ पश्चात्ताप हो, र यो स्वर्गमा प्रवेश गर्ने पहिलो खुड्किला हो।

आफूले अरूहरूप्रति गरेको खराब कुरा हामीहरूले स्वीकार गर्नुपर्छ र त्यस बाटोलाई सोभ्याउन हामीले के गर्नुपर्ने हो सो अवश्य पनि गर्नुपर्छ। हामीहरूले हाम्रा शत्रुलाई क्षमा दिनुपर्छ, जसको विरुद्धमा हामीले भूल गरेका छौं, तिनीहरूसँग क्षमा माग्नुपर्छ र हामीहरूले चोरेका कुरा फिर्ता दिनुपर्छ। जसरी हामीहरू यी सबै कुरा परमेश्वरको अगाडि स्वीकार गर्दछौं, उहाँले हामीलाई क्षमा दिनुहुन्छ र हामीले जे गर्नुपर्छ त्यसमा सहायता गर्नुहुन्छ।

### यो कण्ठ गर्नुहोस्



१ योआनेस १:६— यदि हामीले आफ्ना पापहरू स्वीकार गङ्यौं भने उहाँले हाम्रा पाप क्षमा गर्नुहुन्छ, र सबै अधर्मबाट हामीलाई शुद्ध पार्नुहुन्छ, किनकि उहाँ विश्वासयोग्य र धर्मी हुनुहुन्छ।”

२ पत्रस ३:६— “आफ्नो प्रतिज्ञाको बारेमा प्रभु ढीलो गर्नुहुन्छ भन्ने कसै-कसैको भनाइ भए तापनि उहाँ ढीलो गर्नुहुन्न, तर कोही पनि नष्ट नहोस, तर सबै जनाले पश्चात्ताप गरून् भन्ने इच्छा गरेर प्रभु तिमीहरूप्रति धैर्यवान् हुनुहुन्छ।”

योआनेस १४:६; ६:३७— “येशूले तिनलाई भन्नुभयो, “बाटो, सत्य र जीवन म नै हुँ। मद्वारा बाहेक कोही पनि पिताकहाँ आउन सकदैन। मकहाँ आउनेलाई कुनै रीतिले म त्याग्नेछैनँ।”

### ठीक बाटोमा जानुहोस्

यसको अर्थ यो हो कि तपाईंले प्रभु येशू खीष परमेश्वरका पुत्रलाई आफ्नो व्यक्तिगत जीवनका प्रभु र मुकिदाता भनी स्वीकार गर्नुपर्छ। उहाँले पनि तपाईंलाई ग्रहण गर्नुभएको छ भनी विश्वास गर्नुहोस् र उहाँमा भरोसा लिनुहोस्।

### अन्तसम्म ठीक बाटो लागिरहनुहोस्

अब आफ्नो सम्पूर्ण रहल जीवनले येशूलाई पछ्याउनुहोस्। उहाँले तपाईंलाई बाइबल पढ्नमा र प्रार्थना गर्नमा अगुवाइ र सहायता गर्नुहेछ।

१ पत्रस २:२५ – “किनभने तिमीहरू भेड़ाहरूभैं बरालिएका थियौ, तर अब तिमीहरूका आत्माको गोठाला र संरक्षककहाँ फर्किआएका छौं।”

### यो कण्ठ गर्नुहोस्

प्रेरित १६:३१ – “अनि तिनीहरूले भने, ‘प्रभु येशू ख्रीष्टमा विश्वास गर्नुहोस्, र तपाईंले उद्धार पाउनुहुनेछ।’”



योआनेस २०:३१ – “तर यी लेखिएका छन्, कि तिमीहरूले येशू परमेश्वरका पुत्र, ख्रीष्ट उनुहुन्छ भनी विश्वास गर, र विश्वासद्वारा उहाँको नाउँमा तिमीहरूलाई जीवन प्राप्त होस्।”

### तपाईंको अभ्यासको निम्नि

- माथिका कदमहरूलाई के तपाईंले पालन गर्नुभएको छ? ..... यदि छैन भने, के अहिले नै तपाईं गर्न चाहनुहुन्छ?

## पाठ ६

# सच्चा एकलेसिया (चर्च) के हो?

यस पाठमा तपाईंले यी विषयहरूको अध्ययन गर्नुहुनेछ. . .

- ▲ “एकलेसिया<sup>†</sup>”-को अर्थ के हो?
- ▲ सच्चा एकलेसियाले के गर्छ?
- ▲ किन एकलेसियाको अधीनमा रहनुपर्छ?
- ▲ एकलेसियालाई के-के हुँदैछ?

### भाग एक

---

#### “एकलेसिया”-को अर्थ के हो?

---

एकलेसिया शब्दका धेरै अर्थहरू छन्

#### तिनीहरू जो खीष्टका हुन्

प्रभु येशू खीष्टले भन्नुभयो, “म मेरो एकलेसिया स्थापना गर्नेछु।” उहाँले एकलेसियाको निम्ति ग्रीक शब्द “एकलेसिया” प्रयोग गर्नुभएको थियो। जसको अर्थ हो “बोलाइएकाहरू।” खीष्टले हामीहरूलाई उहाँलाई पछाडूनलाई बोलाउनुहुन्छ। हामीहरू हाम्रो पुरानो पापको जीवनलाई छोड्छौं र येशू खीष्टलाई आफ्नो शिर

---

<sup>†</sup> मण्डली (चर्च)

(प्रभु) भनी स्वीकार गर्न बोलाइएका जनहरूको महान् शरीरको सदस्य हुन्छौं। यही नै सच्चा एकलेसिया हो। यसका सदस्यहरू को-को हुन् भन्ने कुरा परमेश्वरलाई मात्र थाहा छ। तिनीहरूमध्ये धैरै त स्वर्गमा पुगिसकेका छन्।

---



**कलस्सी १:१८-** “उहाँ शरीर, अर्थात् एकलेसियाका शिर हुनुहुन्छ, उहाँ नै शुरू हुनुहुन्छ, मरेकाहरूबाट जीवित हुनेहरूमा उहाँ जेष्ठ हुनुहुन्छ, ताकि प्रत्येक कुरामाथि उहाँ सर्वोच्च होऊन्।”

**रोमी १२:५-** “त्यसरी नै हामी जो धैरै छौं, हामी पनि खीष्टमा एउटै शरीर हाँ, र प्रत्येक एक-अर्काका अङ्ग हाँ।”

### स्थानीय एकलेसिया

पहिलो शताब्दीका विश्वासीहरूले गरेखै जुनसुकै समुदायमा पनि जसले खीष्टमा एउटै विश्वास राखेका छन्, तिनीहरू नियमित रूपमा भेला भएर उहाँको आराधना गर्छन्। तिनीहरूले एउटा स्थानीय एकलेसिया स्थापना गर्छन् र एकैसाथ भएर प्रभुको निर्मित काम गर्छन्।

---



**मतियोस १८:२०-** “किनकि जहाँ दुइ कि तीन जना मेरो नाउँमा भेला हुन्छन् त्यहाँ म तिनीहरूका माफमा हुनेछु।”

**कलस्सी ४:१५-** “लाउडिकियाका भाइहरू र नुम्फास र तिनका घरमा भएका एकलेसियालाई मेरो अभिवादन देओ।”

## राष्ट्रीय एकलेसिया अथवा संस्था

राष्ट्रीय एकलेसिया अथवा संस्था धेरै स्थानीय एकलेसियाहरूको संगठन हो। तिनीहरू एक-अर्कालाई सहायता गर्छन् र एकलै गर्नुभन्दा सबै मिलेर प्रभुको लागि धेरै काम गर्ने सक्छन्। तिनीहरूले पुस्तकहरू प्रकाशित गर्छन्, र अगुवाहरूलाई तालीम दिन्छन्, नयाँ एकलेसियाहरू शुरू गर्छन्, र स्कूल र अनाथालयहरू खोल्छन्।

राष्ट्रीय अथवा संस्थागत एकलेसियाका अगुवाहरूले पहिलो शताब्दीका प्रेरितहरूले गरेजस्तै स्थानीय एकलेसियाको समस्याहरू समाधान गर्ने सहायता गर्छन्।



प्रेरित १५:६, २३, ४१— “यस विषयमा सोच-विचार गर्नलाई प्रेरितहरू र एल्डरहरू भेला भए र तिनका साथमा उनीहरूले यो पत्र पठाए। एकलेसियाहरूलाई बलिया गराउँदै तिनी सिरिया र किलिकियाको भ्रमण गरे।”

ठीक प्रकारको आराधना, उत्तम तरीकाको एकलेसिया बनावट, र बाइबलका विशेष भागहरूको अर्थ के हुन् भन्ने विश्वासहरूमा विभिन्नता भएको कारणले नै भिन्दाभिन्दै संस्थाहरू स्थापना भएका हुन्।

## एकलेसिया भवन

परमेश्वरको घर भनेर छट्ट्याइएको भवन जहाँ परमेश्वरका जनहरूले उहाँसँग भेट गर्छन्, त्यसलाई पनि एकलेसिया भनिन्छ। यो एउटा सुन्दर भवन वा सानो कोठा हुन सक्छ, मुख्य कुराचाहिँ त्यस ठाउँमा हुने परमेश्वरको उपस्थिति हो।

### तपाईंको अभ्यासको निम्नि

- प्रत्येक प्रश्नको ठीक उत्तरको अगाडिको अक्षरमा घेरा लगाउनुहोस्।
- जब प्रभु येशूले भन्नुभयो, “म मेरो एकलेसिया स्थापित गर्नेछु।” उहाँले कस्तो प्रकारको एकलेसियाको विषयमा कुरा गर्नुभएको थियो?
    - क. राष्ट्रिय संगठन।
    - ख. साँचो विश्वासीहरूको भुण्ड, जसले ख्रीष्टलाई आफ्नो शिर भनेर स्वीकार गर्दैन्।
    - ग. मन्दिर अथवा भवन।  - “एकलेसिया”-को निम्नि येशू ख्रीष्टले कुन शब्द प्रयोग गर्नुभयो?
    - क. “एकलेसिया” जसको अर्थ हो “बोलाइएकाहरू”
    - ख. “चेलाहरू” जसको अर्थ “सिक्नेहरू वा पछ्याउनेहरू”
    - ग. “टेम्पल” जसको अर्थ हो “मन्दिर”  - कस्तो प्रकारले एकलेसियाको अधीनमा तपाईं रहन चाहनुहुन्छ?
    - क. जसले बाइबल विश्वास गर्दै र यसको पालन गर्दै।
    - ख. जसले बाइबल परमेश्वरको आत्माको प्रेरणाद्वारा लेखिएको हो भनी शङ्का गर्दै।
    - ग. जसले मुख्य उद्देश्य सामाजिक काममा मात्र लगाउँछ।

### भाग दुइ

---

#### सच्चा एकलेसियाले के गर्दै

---

यस भागमा र भाग तीनमा ‘एकलेसिया’-ले ख्रीष्टको शरीरलाई सम्बोधन गर्दै, यसले स्थानीय र राष्ट्रिय एकलेसियाद्वारा काम गर्दै।

सच्चा एकलेसिया (चर्च) के हो?

६७

साँचो एकलेसियाले परमेश्वरलाई प्रेम गर्छ र उहाँको निम्ति जिउँछ।

परमेश्वर सबै कुराहरूभन्दा बढी हाम्रो प्रेम चाहनुहुन्छ। उहाँले हामीहरूलाई बनाउनुभयो, र यसरी हामी उहाँका सन्तान हुन सक्यौं, उहाँको प्रेमको आनन्द लिन सक्यौं र उहाँलाई पनि प्रेम गर्न सक्यौं।

एकलेसियाले सामूहिक आराधनाको निम्ति परमेश्वरसँग भेट गर्छ। सामूहिक रूपमा र व्यक्तिगत रूपमा यसका सदस्यहरूले परमेश्वरलाई तिनीहरूको प्रेमको वर्णन प्रार्थनामा, प्रशंसामा, सङ्गीतमा, भेटी दिने काममा, ख्रीष्टियान सेवामा, र उहाँका आज्ञाहरू पालनमा प्रकट गर्छन्।

साँचो एकलेसियाले संसारलाई प्रभु येशू ख्रीष्टको विषयमा बताउँछ।

प्रत्येक ख्रीष्टियानले उसको परिवार र साथीहरूलाई तिनीहरूले कसरी उद्धार पाउन सक्छन् भनी बताउनुपर्छ। पवित्र आत्माले हामीलाई संसारको प्रत्येक भागमा सुसमाचार पुऱ्याउनलाई सहायता गर्नुहुन्छ। यो सुसमाचार प्रचारको निम्ति हामीहरू एकैसाथ भएर काम गर्छौं।

**साँचो एकलेसियाले परमेश्वरको वचन सिकाउँछ**



एकलेसियाले यसका सदस्यहरूलाई सत्य वचन सिकाउनको निम्ति हरेक उपाय प्रयोग गर्छ, र येशू ख्रीष्टलाई पछाउनको निम्ति तिनीहरूलाई तालीम दिन्छ।

**मतियोस २८:१६-२०-** “यसकारण जाओ, र सबै देशका जातिहरूलाई चेला बनाओ, पिता र पुत्र र पवित्र आत्माको नाउँमा तिनीहरूलाई बप्तिस्मा देओ, मैले तिमीहरूलाई आज्ञा गरेका सबै कुरा पालन गर्न तिनीहरूलाई सिकाओ। हेर, म युगको अन्तसम्म सधैं तिमीहरूका साथमा छु।”

### यो कण्ठ गर्नुहोस्

**मर्क्स १६:१५-** “सारा संसारमा गएर सारा सृष्टिलाई सुसमाचार प्रचार गरा।”

**प्रेरित १:८-** “तर पवित्र आत्मा तिमीहरूमा आउनुभएपछि तिमीहरूले शक्ति पाउनेछौ, र तिमीहरू यरूशलेममा, सारा यहूदियामा, सामरियामा र पृथ्वीको अन्तिम छेउसम्म मेरा साक्षी हुनेछौ।”



**मर्क्स ५:१६-** “तिमी आफ्नो घरमा गएर तिम्रा मित्रहरूलाई प्रभुले प्रियो निम्ति गर्नुभएको महान् काम र तिमीलाई देखाउनुभएको ठूलो दयाको वर्णन गरिदेउ।”

### साँचो एकलेसियाले यसका सदस्यहरूको हेरचाहा गर्छ

नियमित रूपमा आराधनामा भेला भएर, बाइबल अध्ययन गरेर, सङ्गति गरेर र खाण्डिय सेवाद्वारा एकलेसियाले यसका सदस्यको आत्मिक वृद्धिमा सहायता पुर्याउँछ।

समस्याले भरिएका मानिसहरूलाई एकलेसियाले सल्लाह दिन्छ र सहायता गर्छ। आवश्यकतामा पेरेका सदस्यहरू र सदस्य नभएकाहरू दुवैलाई यसले जतिसकदो सहायता गर्छ।

### तपाईंको अभ्यासको निम्नि

- एकलेसियाले परमेश्वरलाई ..... र उहाँको निम्नि .....
- एकलेसियाले ..... लाई येशू ख्रीष्टको विषयमा बताउँछ।
- एकलेसिया परमेश्वरको ..... आराधनाको निम्नि भेट्छ।
- एकलेसियाले यसका ..... को हेरचाहा गर्छ र तिनीहरूको वृद्धिको निम्नि सहायता गर्छ।

### भाग तीन

#### किन एकलेसियाको अधीनमा रहनुपर्छ?

**किनकि तपाईंलाई एकलेसियाको आवश्यकता छ**

परमेश्वरले तपाईंलाई सहायता गर्ने र सिकाउनको निम्नि एकलेसियामा मानिसहरू राख्नुभएको छ। यस तरीकाबाट नै परमेश्वरले तपाईंका आत्मिक आवश्यकताहरू पूरा गर्नुहुन्छ।



एफिसी ४:११-१२ – “अनि उहाँका वरदानहरू-  
चाहिँ यी नै थिए, कि कोही प्रेरितहरू, कोही  
अगमवक्ताहरू, कोही प्रचारकहरू, कोही  
एकलेसियाका पास्टरहरू र कोही शिक्षकहरू बनून्,  
कि ख्रीष्टको शरीर निर्माण होस् र सेवाको काम  
गर्न सन्तहरू सुसज्जित होऊन्।”

तपाईं रुपियाँपैसा, खानेकुरा र अरू आवश्यकीय वस्तुहरू पाउँछु भन्ने विचार गेरेर एकलेसिया (चर्च)-का सदस्य नबन्नुहोस्, तर जब तपाईंले आफ्नो जीवनमा परमेश्वरलाई पहिलो स्थान

दिनुहुन्छ, उहाँले निश्चय नै तपाईंका आवश्यकताहरूलाई पूरा गरिदिनुहेछ।

### किनकि एकलेसियालाई तपाईंको आवश्यकता छ

शरीरको प्रत्येक भागले आ-आफ्नो काम गर्नुपर्छ। तपाईं खीष्टको शरीरको सदस्य भएको कारणले त्यहाँ तपाईंको निम्नि पनि काम छ। तपाईं एकलो औलाजस्तो नहुनुहोस्, जसले हातमा नमिलीकन शरीरको लागि केही गर्ने कोशिश गर्छ। तपाईंले एकलेसियामा आफ्नो स्थान लिनुहोस् र अरूहरूलाई तपाईंको जीवनद्वारा सहायता पुग्नलाई तपाईंलाई प्रयोग गर्न परमेश्वरलाई दिनुहोस्।



रोमी १२:४,६— “किनकि जसरी हाम्रो एउटै शरीरमा धेरै अङ्ग हुन्छन्, तर सबै अङ्गहरूको एउटै काम हुँदैन, हामीलाई दिइएको अनुग्रहअनुसार अलग-अलग वरदानहरू हामी प्रयोग गराउँ।”

### किनकि तपाईंले एकलेसियामा परमेश्वरको सेवा अथ उत्तम तरीकाले गर्न सक्नुहुन्छ

जब तपाईं पानीको बप्तिस्मा लिएर एकलेसियाको सदस्य बन्नुहुन्छ, यो अरू मानिसहरूको अगाडि एउटा असल गवाही (साक्षी) हुनेछ र साथै यो परमेश्वरको अगाडि उहाँको आज्ञा पालन गरेको र उहाँलाई समर्पण गरेको एउटा चिन्ह पनि हुनेछ।

तपाईंले परमेश्वरको कामको निम्नि दिएर पनि उहाँको सेवा गर्न सक्नुहुन्छ। तपाईंले यो काम उत्तम तरीकाले एकलेसियाद्वारा गर्न सक्नुहुन्छ। एकलेसियाले रुपियाँपैसा हिफाजतसँग प्रयोग गर्छ र यसले सुसमाचार स्थानीय समाज र अरू ठाउँहरूमा लानलाई चाहिने खर्चहरू बेहोर्छ। किनकि कसैले दिएको कारणले नै तपाईंले

सुसमाचार सुनुभयो। जब तपाईंले दिनुहुन्छ, तब अरूहरूले पनि सुसमाचार सुन्न पाउनेछन् र उद्धार पाउनेछन्।

---



**२ कोरिन्थी ६:६-७—** “तर कुरा यही हो, कि थोरै छर्नेले थोरै नै कटनी गर्छ, र प्रशस्तसँग छर्नेले प्रशस्तसँग कटनी गर्छ। अनि हरेक मानिसले आफ्नो मनमा सङ्कल्प गरेबमोजिम दिओस्, इच्छा नभई होइन, नता करकापमा परेर। किनभने खुशीसाथ दिनेलाई परमेश्वरले प्रेम गर्नुहुन्छ।”

तपाईलाई खीष्टिय सेवाको नियमित एकलेसियामा धौरै मौकाहरू छन्, प्रार्थना गर्ने, गवाही (साक्षी) दिने, सुसमाचारका पुस्तकहरू बाँड्ने, भजनहरू गाउने, सिकाउने, प्रचार गर्ने, अरूहरूलाई एकलेसियामा ल्याउने। तपाई विश्वासयोग्य भएर लगातार एकलेसियामा जानाले परमेश्वर पनि खुशी हुनुहुन्छ र अरूहरूलाई पनि उत्साह मिल्छ।



**हिन्दू १०:२५—** “कति जनाको सङ्गतिमा नजाने बानी हुन्छ। तर हामीचाहिँ एकसाथ भेला हुन नछोडँ। तर प्रभुको दिन नजीक आइरहेको तिमीहरूले देखेका हुनाले एउटाले अर्कालाई भन् प्रोत्साहन देओ।”

### तपाईंको अभ्यासको नियमि


- के तपाईं कुनै स्थानीय एकलेसियाको सदस्य हुनुहुन्छ? .....
- यदि हो भने कुन एकलेसियाको? .....
- के तपाईं अरू खीष्टियानहरूसँग परमेश्वरलाई आराधना गर्नलाई नियमित रूपमा भेला हुनुहुन्छ? .....
- के तपाईं अरू खीष्टियानहरूसँग खीष्टिको शरीरमा एउटै भएर काम गर्ने चाहनुहुन्छ? .....

## भाग चार

### एकलेसियालाई के हुँदैछ?

#### युद्धको बीसौं शताब्दी

प्रभु येशू खीष्टले आफ्नो एकलेसिया स्थापना गरेदेखि नै शैतानले यसलाई नाश गर्ने कोशिश गरिरहेको छ। एकलेसियाले आफ्नो जीवन बचाउनको लागि मात्र युद्ध गरेको होइन, तर शैतानले नरकमा लैजान लागेका आत्मालाई बचाउनको निम्ति पनि हो।



**एफिसी ६:१२—** “किनकि हामीहरूको युद्ध शरीर र रगतको विरुद्ध होइन, तर प्रधानताहरूको विरुद्ध, शक्तिहरूका विरुद्ध, वर्तमान अन्धकारका सांसारिक शासकहरूका विरुद्ध र स्वर्गीय स्थानहरूमा भएका दुष्टचाइँका आत्मिक सेनाहरूका विरुद्ध हो।”

**१ पत्रस ५:८—** “सचेत रहो, जागा रहो, तिमीहरूको शत्रु दियाबलस (शैतान) कसलाई भेटाउँ र खाइहाँलू भनी गर्ने सिंहरै खोजिहिँदछ।”

#### शैतानको तथ्याङ्क (योजना) र हातहतियार

शैतानले खीष्टियानहरूलाई खीष्टबाट छुटाएर तिनीहरूलाई हराउन चाहन्छ। त्यसका मुख्य हतियारहरू सतावट, भूटा शिक्षा र परीक्षाहरू हुन्। त्यसले हजारौं खीष्टियानहरूलाई सतावट दिएर मृत्युमा पुऱ्याएको छ र शैतानले सतावटबाट नै एकलेसियालाई नष्ट पार्न चाहन्छ। त्यसले एकलेसियामा भूटा शिक्षा हालिदिन्छ र धेरै अगुवाहरूलाई अविश्वासको पाताले तिनीहरूको अँखामा छोपिदिएको छ। त्यसले जबरदस्ती एकलेसियालाई पापले भेरेको छ।

सच्चा एकलेसिया (चर्च) के हो?

७३

### एकलेसियाको तथ्याङ्क (योजना) र हातहतियार

हाम्रो बचावटचाहिँ प्रभु येशू ख्रीष्ट हाम्रा कप्तानसँग एकैसाथ रहनु हो। हाम्रा मुख्य हातहतियारहरू प्रार्थना, विश्वास र परमेश्वरका वचन हुन्। पवित्र आत्मा जो शैतानभन्दा बलियो हुनुहुन्छ, उहाँले नै हामीलाई शैतानमाथि विजय प्राप्त गर्ने शक्ति र बल दिनुहुन्छ।



एफिसी ६:१०-११— “अब अन्त्यमा, प्रभुमा र उहाँका शक्तिको सामर्थ्यमा बलवान् होओ। दियाबलसका युक्तिहरूका विरुद्धमा खड़ा हुन सक्नलाई परमेश्वरका सारा हातहतियार धारण गर।”

### एकलेसियाको विजयता

शताब्दीभरि सतावटले एकलेसियालाई पवित्र पारेको छ र यसको वृद्धि गराएको छ। पवित्र आत्माले एकलेसियालाई पाप र भूटा शिक्षाबाट बचाउन जागृतिका छालहरू पठाउनुभएको छ। हामीहरूले अहिले दुःख भोग्नु पर्ला तर चाँडै युद्ध सकिनेछ। शैतानलाई हराइनेछ, र एकलेसियाले प्रभु ख्रीष्टसँग सदाको निम्नि राज्य गर्नेछ।



मतियोस १६:१८— “म मेरो एकलेसिया यस चट्टानमाथि स्थापित गर्नेछु, र नरकका ढोकाहरू त्यसमाथि विजयी हुनेछैनन्।”

रोमी ८:३७— “यी सबै कुरामा हामीलाई प्रेम गर्नुहुनेद्वारा हामी विजेताहरूभन्दा पनि अझ बढी छौं।”

### यी सबैमा तपाईंको भाग छ

यो युद्धमा प्रत्येक ख्रीष्णियान एउटा सिपाही हो।



**२ तिमोथियस २:३-** “ख्रीष्ट येशूका असल सिपाहीभैं दुःख-भोगमा हामीसँग सहभागी होऊ।”

**प्रकाश २:१०-** “तिमीहरूले भोगनै लागेका कष्टहरूसँग नदराओ। तिमीहरू मृत्युसम्मै विश्वासी होओ, र म तिमीहरूलाई जीवनको मुकुट दिनेछु।”

#### तपाईंको अभ्यासको निम्नि

- के यो पाठ अध्ययन गर्न शुरू गर्नुभन्दा पहिले नै तपाईंले प्रभु येशू ख्रीष्टलाई मुक्तिदाता भनी ग्रहण गर्नुभएको थियो? .....
- अथवा तपाईंले अध्ययन गर्न शुरू गर्नुभएपछि ग्रहण गर्नुभयो? .....
- के उहाँलाई तपाईं अहिले ग्रहण गर्नुहुन्छ? .....

### बधाइ

तपाईंले “जीवनका गम्भीर प्रश्नहरू” भन्ने अध्ययन-माला सक्नुभएको छ। तपाईं हाम्रा विद्यार्थी दुनुभएकोमा हामी खुशी छौं र आशा गर्छौं कि आई सी आई-बाट सच्चालित अरू पाठ्य-सामग्री, पनि अध्ययन गर्नुहुनेछ। तपाईंले अध्ययन गर्नुभएको कुरालाई व्यवहारमा प्रयोग गर्नलाई परमेश्वरले तपाईंलाई आशिष् देउन्। दिइएको आई सी आई-को ठेगानामा “उत्तर-पृष्ठ”-लाई पठाउनुहोला, अनि उक्त “उत्तर-पृष्ठ” जाँचिसकेपछि हामी तपाईंलाई अर्को पाठ पनि पठाउनेछौं।

## सच्चा एकलेसिया (चर्च) के हो?

७५

हामी यी पाठहरूको लागि पैसा त लिँदैनौं, तर मानिसहरूलाई यी पाठहरू पठाउनको निम्ति खर्च लाग्छ। कति विद्यार्थीहरूले भेटी पठाएर खर्चमा सहायता गर्न चाहनुहुन्छ। तपाईंले पठाउनुभएका भेटीहरूले अरूहरूलाई पाठ पठाउनका निम्ति सहायता पुऱ्याउँछ। यसरी यदि तपाईंलाई सहायता गर्न इच्छा लाग्छ भने तपाईंले आफूले सक्ने भेटी पठाउन सक्नुहुन्छ। स्वागत छ।

## व्यक्तिगत साक्षी (गवाही)

तपाईंले यी पाठहरूको अध्ययन गर्दा परमेश्वरले तपाईंलाई आशिष् देउन् भनी हामीहरूले उहाँसँग प्रार्थना गरिरहेका थियौं। जसरी तपाईंले यी पाठहरू सिध्याउनुभयो, हामीहरू जान्न चाहन्छौं कि परमेश्वरले तपाईंलाई कस्तो प्रकारले सहायता गर्नुभयो। यी पाठहरूबाट के तपाईंले केही लाभ उठाउनुभयो? कुन पाठबाट? कसरी? कृपया “उत्तर पृष्ठमा” दिइएको खाली ठाउँमा लेखी पठाउनुभए पनि हुन्छ।

## प्रार्थना बिन्ती

यदि तपाईंको विशेष खाँचो वा समस्या छ भने, तपाईंको शिक्षक तपाईंको निम्ति प्रार्थना गर्ने चाहनुहुन्छ। “उत्तर-पृष्ठको” खाली ठाउँमा यस विषयमा लेखी पठाउनुहोस्।

धन्यवाद

## जीवनका गम्भीर प्रश्नहरू

उत्तर पृष्ठ  
आई सी आई युनिभर्सिटी

विद्यार्थी क्रमसंख्या: \_\_\_\_\_

कृपया सफा तथा स्पष्ट अक्षरमा लेखनुहोस्:

नाम: श्री/ श्रीमती/ सुश्री \_\_\_\_\_  
न.पा./ गा.वि.स. \_\_\_\_\_ वडा/ ब्लक नं. \_\_\_\_\_  
टोल/ गाड़ \_\_\_\_\_ पो.ब. \_\_\_\_\_ हुलाक \_\_\_\_\_  
जिल्ला \_\_\_\_\_ अञ्चल \_\_\_\_\_  
उमेर \_\_\_\_\_ व्यवसाय \_\_\_\_\_ धर्म \_\_\_\_\_  
शैक्षिक योग्यता \_\_\_\_\_ मिति \_\_\_\_\_

### निर्देशनहरू:

- # यस पुस्तकलाई हाप्रो कार्यालयमा फेरि नफर्काउनुहोस्।
- # यस “उत्तर पृष्ठ”-लाई होशियारीसाथ पुस्तकबाट थुतेर निकाल्नुहोस्।
- # यस “उत्तर पृष्ठ” लाई मात्र पठाउनुहोस्।
- # यी प्रश्नहरूका उत्तर दिँदा तपाईंले पाठहरू दोहोङ्याई-दोहोङ्याई पढ्नुहोस्।

## विद्यार्थी प्रतिवेदन – पृष्ठ २

### जीवनका गम्भीर प्रश्नहरू १ – ६ ठीक वा बेठीक

तल दिइएका वाक्यहरू कि त ठीक कि बेठीक छन्, ठीक उत्तरको अङ्कको वरिपरि धेरा (O) लगाउनुहोस्।

१. संसार परमेश्वरको आनन्दको लागि सृजिएको थियो।
२. परमेश्वरले मानव परिवार उहाँको प्रेममा रमाएको र उहाँका छोराछोरीहरू भएको चाहनुहुन्थ्यो।
३. परमेश्वरको सहायताद्वारा मानव-जातिले पृथ्वीमाथि शासन गर्नुपर्ने थियो।
४. उहाँ परमेश्वर हुनुभएको कारण उहाँको बारेको सत्यतालाई बुझनु महत्वपूर्ण छ।
५. परमेश्वरलाई चिन्नु मेरो लागि जीवन र मृत्युको सवाल हो।
६. परमेश्वरलाई रिभाउन मैले उहाँलाई चिन्नैपर्छ।
७. परमेश्वर एक अव्यक्तिगत प्रभाव हो।
८. परमेश्वरले मलाई जीवन दिनुभएको छ, ताकि म उहाँको छोरा\छोरी हुन सकूँ, उहाँको स्वरूपमा बढ्न सकूँ र उहाँसँग सहकर्मीको रूपमा काम गर्न सकूँ।
९. परमेश्वरको सहायताविना असल बन्नु असम्भव छ।
- १० साँचो चर्च (एकलेसिया)-ले संसारलाई येशूको बारेमा बताउँदछ र परमेश्वरलाई आराधना गर्न एकसाथ भेला हुँदछ।

### सबैभन्दा ठीक उत्तर छान्ने प्रश्न

प्रत्येक प्रश्नको एकमात्र ठीक उत्तर छ। ठीक उत्तरको अगाडिको अक्षरमा धेरा (O) लगाउनुहोस्।

११. संसार कसरी र किन बनाइयो भन्ने विषयमा कुन पुस्तकले बताउँछ?
  - क. बाइबल
  - ख. शब्दकोश
१२. जीवनको ढाँचा, जसलाई हामी प्रकृतिको नियमहरू पनि भन्दछौं, कसद्वारा बनाइयो?
  - क. परमेश्वर
  - ख. मानिस

## विद्यार्थी प्रतिवेदन – पृष्ठ ३

१३. पहिलो मानिस र स्त्रीको नाम छानुहोस्।  
क. आदम र हव्वा  
ख. योसेफ र मानिस
१४. मानिसले कसबाट आत्मा पायो?  
क. जनावरहरूबाट  
ख. परमेश्वरबाट
१५. कुनचाहिँ बढी महत्वपूर्ण छ?  
क. तपाईंको शरीर  
ख. तपाईंको आत्मा
१६. मेरो सबैभन्दा ठूलो खाँचो  
क. मुकिदाता  
ख. धेरै धन-सम्पत्ति
१७. कसले हामीलाई असल कुरा चिन्नबाट अन्धा तुल्याउँछ?  
क. शैतान  
ख. येशू
१८. परमेश्वर कस्तो हुनुहुन्छ भनेर हामीलाई कसले देखाउँछ?  
क. शैतान  
ख. येशू
१९. गल्ती र अविश्वासबाट हामीलाई कसले स्वतन्त्र पार्दछ?  
क. शैतान  
ख. येशू
२०. परमेश्वरको वचनमाथि कसले हामीलाई शङ्का गर्न लगाउँछ?  
क. शैतान  
ख. येशू
२१. कसले मानिसहरूलाई भूटो धर्महरूमा ढोन्याउँछ?  
क. शैतान  
ख. येशू
२२. परमेश्वरका छोराछोरीहरूको मृत्युपछि तिनीहरूका आत्मा कहाँ जान्छन्?  
क. स्वर्ग  
ख. नरक

## विद्यार्थी प्रतिवेदन – पृष्ठ ४

२३. परमेश्वरको मुक्तिको योजनालाई स्वीकार नगर्नेहरू कहाँ जान्छन्?

- क. स्वर्ग  
ख. नरक

२४. येशूले “म मेरो चर्च (एकलेसिया) आफै खड़ा गर्नेछु,” भनेर कस्तो किसिमको चर्चको बारेमा भन्नुभएको थियो?

- क. साँचो विश्वासीहरूको समूह जसले ख्रीष्टलाई आफ्नो शिर भनी स्वीकार गर्दैन्।  
ख. एक राष्ट्रिय संस्था

२५. चर्च (मण्डली)को लागि येशूले कुन शब्द प्रयोग गर्नुभएको थियो?

- क. एकलेसिया  
ख. मन्दिर

२६. तपाईंले यो शिक्षाक्रम अध्ययन शुरू गरेदेखि के तपाईंले येशूलाई आफ्ना मुक्तिदाताका रूपमा ग्रहण गर्नुभयो?

- क. गरेको छु  
ख. गरेको छैन

यदि तपाईंको उत्तर ‘गरेको छु’ हो भने त्यसको बारेमा बताउनुहोस्।

.....

.....

.....

यदि तपाईंका इच्छुक मित्रहरू छन् भने मित्रहरूको नाम र ठेगाना तल लेख्नुहोस्।

नाम: श्रीमान् \ श्रीमती\ सुश्री: .....  
न.पा.\गा.वि.स: ..... वडा\ब्लक नं: .....  
टोल\ गाउँ: ..... पो.ब.नं:- ..... हुलाक: .....  
जिल्ला: - ..... अञ्चल: .....

नाम: श्रीमान् \ श्रीमती\ सुश्री: .....  
न.पा.\गा.वि.स: ..... वडा\ब्लक नं: .....  
टोल\ गाउँ: ..... पो.ब.नं:- ..... हुलाक: .....  
जिल्ला: - ..... अञ्चल: .....